



نشور اقبال

اقبال، لاہور



نشر اقبال



بزم اقبال ۔ کلب روڈ ۔ لاہور

نشورات اقبال

جملہ حقوق محفوظ

طبع دوم : مارچ ۱۹۸۸ء

تعداد : ۱۱۰۰

ناشر : ڈاکٹر وحید قریشی
اعزازی معتمد ، ہزم اقبال
۷ - کلب روڈ ، لاہور

طابع : ایس - ایم - اظہر رضوی

مطبع : اظہر سنز پرنٹرز ، لاہور

قیمت : ۳۵ روپے

مقدمہ

از ڈاکٹر خلیفہ عبدالحکیم

علامہ اقبال کے افکار کی وسعت، ان کی بلندی اور ان کی گہرائی بے پایاں ہے علامہ کی زندگی ہی میں ان کے کلام اور ان کے پیغام کا اثر و نفوذ نمایاں ہو گیا تھا پاکستان کی تاسیس اس تاثیر کا ایک کرشمہ ہے مسلمانوں کی تاریخ فکر و ادب میں کوئی ایسا شاعر اور مفکر دکھائی نہیں دیتا جس کا فکر اس قدر ہمہ گیر ہو انفرادی اور اجتماعی زندگی کا کوئی اہم پہلو ایسا نہیں جس کے متعلق اس مفکر شاعر نے کوئی حیات آفرین حل پیش نہ کیا ہو۔ اقبال کے کلام میں فلسفہ بھی ہے اور دین بھی ایقان بھی ہے اور عرفان بھی شرق و غرب کی حکمت کا پنچوڑا اس میں موجود ہے اس میں خود شناسی بھی ہے اور خدا شناسی بھی ایک ایک نظم اور کہیں کہیں ایک ایک شعر ایک پوری تصنیف پر بھاری ہے۔

اقبال کے کلام میں افکار کی جو کثرت اور ثروت ہے اور اس کے بیان میں جو دلاویزی ہے وہ فقید المثال ہے۔ اقبال کے افکار پر درجنوں کتابیں اور ہزاروں مضامین لکھے جا چکے ہیں تقریروں کی کوئی حد اور شمار نہیں اب ہند اور پاکستان کا مسلمان جس مسئلہ حیات پر جو کچھ بھی سوچتا ہے اس کے تفکر میں اقبال کا حصہ ضرور ہوتا ہے معلوم ہوتا ہے کہ اقبال ایک پوری ملت کے شعور کا جزو لا ینفک بن گیا ہے۔ برسوں سے

ریڈیو پر اقبال کے متعلق تقریریں نشر ہو رہی ہیں۔ لیکن اس کے اشعار و افکار کی دلاویزی ایسی ہے کہ نہ سننے والا سیر ہوتا ہے اور نہ سنانے والا تھکتا ہے۔

ایں سعادت بزور بازو نیست تانہ بخشد خداے بخشندہ

حافظ علیہ الرحمۃ نے کیا پسح کہا ہے کہ

چہ رشک می بری اے سست نظم بر حافظ

قبول خاطر و لطف سخن خدا داد است

ریڈیو پر بہت کچھ نشر ہوتا ہے جو کسی تصنیف میں منضبط نہ ہونے کی وجہ سے ہوا میں اڑ جاتا یعنی برباد ہو جاتا ہے لیکن خوش قسمتی کی بات ہے کہ منتظمین نشر گاہ بعض اچھی تقریروں کو محفوظ کر کے یا خود چھاپ دیتے ہیں یا دوسروں کو اس کے چھاپنے کی اجازت عطا فرماتے ہیں۔ اس مجموعے میں کوئی پندرہ تقاریر قارئین کے لطف طبع اور افزائش بصیرت کے لیے پیش کی گئی ہیں مقررین کا انتخاب بھی بہت سمجھ بوجھ سے کیا گیا ہے

ان میں سے اکثر مقررین اس موضوع کے ماہر شمار ہوتے ہیں جس پر تقریر کرنے کی ان کو دعوت دی گئی ہے ریڈیو کی تقریر میں ایک خصوصیت ایسی ہوتی ہے جسے بعض مقرر موضوع پر اور خود اپنے اوپر ظلم گردانتے ہیں کہ زیادہ سے زیادہ پندرہ منٹ میں ایک اہم موضوع کا خلاصہ عام فہم زبان میں پیش کریں لیکن اس ستم میں ایک کرم کا پہلو بھی ہے کہ مقرر کو طول بیان سے بچنا پڑتا ہے آرائش و افزائش و خطابت میں اصل مطلب گم نہیں ہو جاتا اختصار روح حکمت ہے۔ منتظمین ریڈیو شکوہ کے مستحق ہیں کہ انھوں نے اقبال پر تقاریر کا ایک سلسلہ پروگرام میں داخل کیا اور بزم اقبال کو اجازت دی کہ ان بکھرے ہوئے مونیوں کو ایک مالا میں پرو دے اقبال پر جو کتا ہیں شائع ہو چکی ہیں ان میں ایک قابل قدر اضافہ ہو جائے گا۔

فہرست اقبال اور دیگر مفکرین

نمبر	نام مضمون	صفحہ
۱۔	اقبال اور سنائی	۱۱۰
۲۔	اقبال اور عطار	۲۱
۳۔	اقبال اور مجدد الف ثانی	۲۹
۴۔	اقبال اور برگسان	۳۷

تعلیماتِ اقبال

۱۔	فلسفہ خیر و شر	۴۹
۲۔	اقبال اور خودی	۵۹
۳۔	اقبال کا تصور وطن	۶۷
۴۔	اقبال اور تقدیر	۷۵
۵۔	اقبال اور تصوف	۸۳
۶۔	اقبال اور فلسفہ عجم	۹۱
۷۔	عقل و عشق	۹۷
۸۔	اقبال کا نظریہ فن	۱۰۵

تلمیحاتِ اقبال

۱۔	حضرت ابراہیم خلیل اللہ	۱۱۷
۲۔	حضرت موسیٰ کلیم اللہ	۱۲۷

اقبال اور دیگر مفکرین

اقبال اور سنائی

از پروفیسر ڈاکٹر محمد باقر

سنائی کے ادب سے میں نے خواہی نہ کی ورنہ

ابھی اس بحر میں باقی ہیں لاکھوں لولوتے لالا

آج سے آٹھ سو سال قبل کا تصور کیجیے۔ جب کہ غزنویوں کا آفتاب نصف النہار پر چمک رہا تھا۔ سلطان غازی سلطان محمود کی سلطنت کی بنیادیں ایک مستحکم قلعے کی شکل اختیار کر گئی تھیں اور غزنی کے تخت پر سلطان محمود کی چوتھی پشت میں سے ایک سلطان بہرام شاہ نامی متمکن تھا۔ یہ نہایت شان و شوکت کا بادشاہ اور نہایت علم دوست اور مربی فن تھا۔ یہ وہی بادشاہ تھا جس کے عہد میں تصوف اور فارسی کی اخلاقی شاعری کا سنگ بنیاد رکھا گیا اور چھٹی صدی ہجری کے ختم ہونے سے پہلے پہلے یہ عمارت گویا انجام کو پہنچ گئی۔ بہرام شاہ ۵۱۲ ہجری / ۱۱۱۸ عیسوی سے ۵۴۷ ہجری ۱۱۵۲ عیسوی تک غزنی کا تاجدار رہا اور اس عرصے میں دیگر کمات کے علاوہ اُسے ہندوستان میں آنا پڑا۔ سلطان نے ایک مرتبہ جب ہندوستان پر حملہ کرنے کی ٹھانی تو اس کے درباری شاعر سنائی نے اس تقریب سے اس کی تعریف میں ایک قصیدہ لکھا۔ مقصد یہ تھا کہ سلطان کے مہم پر جانے سے پہلے یہ قصیدہ اس کی خدمت میں پیش کر کے انعام و اکرام حاصل کیا جاتے۔ اس قصیدے سے پہلے اور بھی کئی قصیدے لکھے

جا چکے تھے اور شاعر کا دامن بادشاہ کی حوصلہ افزائی سے پر کیا جا چکا تھا۔ سنائی نے گھر پر قصیدہ لکھا اور دربار کے قصد سے گھر سے نکلا راہ میں ایک حمام تھا۔ یہاں ایک پاگل رہا کرتا تھا۔ اس کا معمول تھا کہ شراب خانوں سے شراب کی تلچھٹ مانگ لاتا اور پی کر مست پڑا رہتا۔ اسی لیے اُس کو لای خوار کہتے تھے۔ سنائی حمام کے برابر سے نکلا تو گنگنا نے کی آواز سنی ٹھہر گیا تو لای خوار ساقی سے کہہ رہا تھا؟

”بہرام شاہ کے اندھے پن کے صدقے میں ایک پیالہ دے دو۔“

ساقی نے کہا:

”کیا لغو بکتے ہو؟ بہرام شاہ جیسا بادشاہ تو روتے زمین پر پیدا نہیں ہوا! وہ نہایت عادل بادشاہ ہے۔“

پاگل بولا:

”ابھی غزنی کے انتظام سے فارغ نہیں ہوا اور دوسرے ملک پر حملہ کرنے کا ارادہ کرتا ہے۔ اس سے بڑھ کر اندھا پن کیا ہوگا؟ یہ کہہ کر پیالہ اٹھایا اور پی گیا۔ پھر ساقی سے کہا:

”اب سنائی کے اندھے پن کے صدقے میں ایک پیالہ اور دے دو۔“

ساقی نے کہا:

”سنائی نہایت خوش فکر اور خوش طبع شاعر ہے اُس کی برائی کیوں کرتے ہو؟“

پاگل نے کہا:

”اس سے بڑھ کر کیا حماقت ہوگی کہ دو چار جھوٹ سچ باتیں جوڑ کر کسی بے وقوف رئیس کے پاس جاتا ہے ادب سے

دست بستہ کھڑا ہوتا ہے اور اُس کو سنا تا ہے۔ قیامت میں

اگر سوال ہوا کہ اس دربار میں کیا لایا ہے تو کیا جواب

دے گا؟

راوی کا بیان ہے کہ سنائی پر اس گفتگو کا یہ اثر ہوا کہ اسی وقت سے سب

کچھ چھوڑ چھاڑ کر گوشہ نشین ہو گیا اور یہ رتبہ حاصل کیا کہ یا تو بہرام شاہ کے دربار میں

بھٹی کرتا تھا یا بہرام شاہ نے اپنی بہن کو اس کے عقد نکاح میں دینا چاہا اور اس

نے انکار کر دیا۔ چنانچہ بہرام شاہ کو جواب میں لکھا ہے

من نہ مردوزن و زرو جاہم

بخدا اگر کنم و گر خواہم

گر تو تا جم دہی ز احسام

بر سر تو کہ تاج نہ ستانم

یہ تھے حکیم ابوالمجد مجدد سنائی جو غزنی کے رہنے والے تھے اور جن کی خدمت

میں فارسی کے سب سے بڑے صوفی شاعر مولانا روم نے یوں خراج عقیدت پیش

کیا ہے

عطار روح بود و سنائی دو چشم او

ما از پئے سنائی و عطار آمدم

اور جن کی ادبی تخلیقات کو حضرت علامہ اقبال نے، اس سمندر سے تشبیہ دی ہے،

جس میں لاکھوں موتی ہیں۔

سنائی کے ادب سے میں نے غواصی نہ کی ورنہ

ابھی اس بحر میں باقی ہیں لاکھوں لولوئے لالہ

سنائی کے ایک سوانح نگار نے لکھا ہے کہ سروپا بہمنہ غزنی میں گوشہ نشینی کی

زندگی بسر کرتے تھے اور ننگے پاؤں غزنی کے گلی کوچے میں پھرا کرتے تھے۔ اُن کے عزیزوں کو رحم آتا۔ اُن کو اس حالت میں دیکھتے تو بے اختیار رو دیتے۔ یہ ان کو سمجھاتے کہ میری حالت پر رونا نہیں بلکہ خوش ہونا چاہیے۔ ایک دن لوگوں نے پاپوش لا کر پیش کی اُن کی خاطر پہن لی۔ لیکن اتنا تعلق بھی اُن کی حالت میں خلل انداز ہوا۔ چنانچہ دوسرے دن جوتی اُتار کر پھینک دی اور کہا ”جو بات مجھ میں کل تھی آج نہیں۔“

حکیم سنائی کی تاریخ پیدائش صحیح طور پر معین نہیں ہو سکتی اور ان کی تاریخ وفات میں بھی اختلاف ہے۔ بہر صورت ۵۲۵ ہجری اور ۵۷۶ ہجری کے درمیان اُن کا انتقال ہوا اور غزنی میں دفن ہوئے جہاں اُن کا مزار آج تک مرجع خاص و عام ہے۔ حضرت علامہ اقبال نادر شاہ کی دعوت پر نومبر ۱۹۳۳ء میں افغانستان گئے تو بڑے شوق سے حکیم سنائی غزنوی کا مزار دیکھنے گئے۔ سید سلیمان ندوی اس سفر میں علامہ مرحوم کے ہمراہ تھے انھوں نے اپنی تصنیف ”سیر افغانستان“ میں اس سفر کا ذکر کرتے ہوئے لکھا ہے حکیم سنائی کی جلالت شان سے کون واقف نہیں ہم سب اس منظر سے متاثر تھے مگر ہم میں سب سے زیادہ اثر ڈاکٹر اقبال پر تھا۔ وہ حکیم ممدوح کے سر ہانے کھڑے ہو کر بے اختیار ہو گئے اور دیر تک زور زور سے روتے رہے۔ علامہ مرحوم نے اپنے بقول ”اس روز سعید کی یادگار میں“ چند شعر نظم کیے ہیں جو اب بال جبریل کا ایک حصہ ہیں اور جن میں حکیم سنائی کے ایک مشہور قصیدے کی پیروی کی گئی ہے۔ ان اشعار کا آغاز یوں ہوتا ہے۔

سما سکتا نہیں پہنائے فطرت میں مراسودا

غلط تھا اے جنوں شاید ترا اندازہ صحرا

حکیم سنائی کی تصنیفات میں ایک کلیات ہے جس میں تیس ہزار شعر ہیں۔ سات

مثنویاں ہیں۔ حدیقہ۔ سیرالعباد، کارنامہ بلخ طریق التحقیق، عشق نامہ، بہر روز اور بہرام
حدیقہ چھپ گئی ہے اور ہر جگہ ملتی ہے۔ باقی مثنویاں ناپید ہیں۔ کلیات میں قصاید
قطعات، غزلیں، رباعیاں سب کچھ ہے۔

حکیم سنائی پہلے شخص ہیں جنہوں نے تصوف کو فارسی شاعری سے روشناس کیا۔
اس سے پہلے ابوسعید ابوالخیر کی چند رباعیاں تصوف میں پائی جاتی ہیں۔ لیکن اُن
میں تصوف کے مسائل، اسرار اور معارف کو اس پُر زور انداز میں بیان نہیں کیا گیا
جیسے سنائی کی تصنیفات تصوف میں۔ حکیم صاحب خود بھی اس کا دعویٰ کرتے ہیں۔

کس نہ گفت این چنین سخن بجهان

در کسی گفت، گو بیارو، سخوان

زین غلط ہر چہ در جہان سخن است

گر یچی در ہزار آن من است

چون ز قرآن گزشتی و ز اخبار

نیست کس را ازین غلط گفتار

حضرت علامہ مرحوم حکیم غزنوی کی شاعری کے اسی صوفیانہ روح سے بے حد
متاثر نظر آتے ہیں۔ چنانچہ غزنی میں مزار حکیم سنائی کی زیارت کے موقع پر حضرت
علامہ نے لکھا۔

خفته در خاکش حکیم غزنوی

از نوائے او دل مردان قوی

آن حکیم غیب آن صاحب مقام

”ترک جوش“ رومی از ذکرش تمام

من ز پیدا، اوز پنہاں در سرور
 ہر دو را سرمایہ از ذوق حضور
 اولقاب از چہرہ ایماں کشود
 فکر من تقدیر مومن وا نمود
 ہر دو را از حکمت قرآن سبق

اوز حق گوید من از مردان حق

حضرت علامہ نے ان اشعار میں نہ صرف حکیم سنائی کی حکمت کے متعلق اپنے تاثرات کو بیان کیا ہے بلکہ مجمل لیکن نہایت واضح انداز میں حکیم موصوف کی حکمت پر بھی تبصرہ کیا ہے کہ وہ باطن کی اصلاح اور پاکیزگی باطن کے مدعی تھے۔ حکیم غزنوی کے اپنے کلام کی طرف رجوع کریں تو ہمیں اس دعویٰ کی تائید میں بے شمار مثالیں ملتی ہیں اور ان تمام مثالوں میں حکیم سنائی نے تمثیل اور منطق دونوں سے کام لے کر اپنے مقصد کو واضح کرنے کی کوشش کی ہے۔ مثلاً یہ بات عام ہے کہ طیب جس چیز کو منع کرتا ہے لوگ اس سے پرہیز کرتے ہیں۔ لیکن اخلاقی حدود کی پابندی نہیں کرتے۔ حالانکہ ان کے لیے خدا حکم دیتا ہے۔ حکیم موصوف اس انسانی کمزوری کی طرف یوں اشارہ کرتے ہیں

ترا یزدان ہمی گوید کہ در دنیا مخور بادہ
 ترا ترسا ہمی گوید کہ در صفا مخور حلوا
 نہ بہر دین تو نگزار ہی حرام از حرمت یزدان
 ویک از بہر تن مانی۔ حلال از گفتہ ترسا

دنیاوی تعلقات کے متعلق سنائی کہتے ہیں کہ لوگوں کے ساتھ اس طرح پیش آؤ کہ جب مرو تو جھگڑو سے چھوٹ جاؤ نہ یہ کہ تم مرو تو لوگ جھگڑاؤں سے چھوٹیں۔

آن چنان زی کہ چو میری برہی
 نہ چنان زی کہ چو میری برہسند
 دنیا اور طالبان دنیا کے متعلق سنائی نے اپنا نقطہ نظریوں پیش کیا ہے۔
 این جہان بردارست

کر گسان گرد او ہزار ہزار
 این مراں را ہی کشد مغرب

آن مراں را ہی زند منقار
 آخر الامر بر پرند ہمہ

در ہمہ باز ماند این مردار

حصول مقصد کے لیے دیر اور انتظار شرط ہے اور جو مقصد جس قدر اہم ہوگا اس کے حصول میں اکثر اُسی قدر زیادہ دیر ہوگی۔ سنائی نے اسی خیال کو تمثیلات سے واضح کیا ہے۔

بر خسی از رنگ و رفتاری بدین رہ کی رسد
 درد باید صبر سوز و مرد باید گام زن
 ہفتہ ہا باید کہ تا یک پنبہ دانہ ز آب و گل
 شاہدی را حلقہ گردد یا شہیدی را کفن
 ماہ ہا باید کہ تا یک مشت پشتم از پشت میش
 صوفی را خرقہ گردد یا عماری را رسن
 سالہا باید کہ تا یک سنگ اصلی ز آفتاب
 لعل گردد در بدخشاں یا عقیق اندر یمن

ساعت بسیار می باید کشیدن انتظار
 تا کہ در جوف صدف باران شود در عدن
 قرن ما باید کہ تا یک کودکی از لطف طبع
 عالمی گویا شود یا فاضلی صاحب سخن
 صدق و اخلاص و درستی باید و عمر دراز
 تا قرین حق شود حاجتقرانی در قرن

حکیم غزنوی کی پیروی میں حضرت علامہ نے جو نظم لکھی ہے اس میں کئی اشعار میں
 اسی طرز فکر کو نئے اسلوب میں پیش کیا ہے۔ فرماتے ہیں :

وہی ہے صاحب امروز جس نے اپنی ہمت سے
 زمانے کے سمندر سے نکالا گوہر فردا
 عجب کیا گرمہ و پرویں مرے پنجر ہو جائیں
 کہ برف تراک صاحب دولتے بستم سر خود را
 رہے ہیں اور ہیں فرعون میری گھات میں اب تک
 مگر کیا غم کہ میری آستیں میں ہے ید بیضا
 وہ چنگاری خس و فاشاک سے کس طرح دب جائے
 جسے حق نے کیا ہو نیستان کے واسطے پیدا

حکیم الامت نے پھر فارسی میں انہی خیالات کو سنائی کی زبان سے "مسافر" میں
 کہلوا یا ہے۔

فکر جان کن چوں زنان برتن متن

ہمچو مردان گوتے در میدان نکلن

سلطنت اندر جهان آب و گل
 قیمت او قطره از خون دل
 باش تا بینی بهار دیگری
 از بهار پاستان رنگین تری
 هر زمان تدبیر ما دارد رقیب
 تا نگیری از بهار خود نصیب
 بر درون شاخ گل دارم نظر
 غنچه ها را دیده ام اندر سفر
 لاله را در وادی و کوه و دمن
 از دیدن باز نتوان داشتن
 بشنود مردی که صاحب جستجو است
 نغمه را که هنوز اندر گلو است

اقبال اور عطار

سید عابد علی عابد

بظاہر یہ بات حیرت انگیز معلوم ہوتی ہے کہ اقبال نے اپنے اشعار میں عطار کا ذکر بہت کم کیا ہے لیکن حقیقت یہ ہے کہ اس معاملے میں تعجب کا کوئی مقام نہیں ہے سنائی، عطار اور رومی تصوف کے سلسلے کی تین اہم کڑیاں ہیں اور مسلم ہے کہ رومی ان میں سب سے زیادہ مضبوط کڑی ہے۔ اقبال جب رومی سے اپنی عقیدت کا اعتراف کرتا ہے تو فی الحقیقت وہ سنائی اور عطار کی خوشہ چینی کا اعتراف بھی کر رہا ہوتا ہے کیونکہ رومی خود سنائی اور عطار کا فیض یافتہ ہے۔

میں خود عطار کے متخصصین میں سے نہیں ہوں اور مجھے اعتراف ہے کہ میں نے عطار کے کلام کا مطالعہ اس ہمدردی سے نہیں کیا جس سے عقیدت اور پھر نتیجتاً وسعت نظر پیدا ہوتی ہے لیکن اس کے باوصف میری نظریں یہ بات مسلم ہے کہ اقبال نے عطار کے کلام کا بہت گہرا مطالعہ کیا ہے اور اس مطالعہ کے اثر بیش و کم اقبال کی ہر تصنیف میں نمایاں ہیں۔

فرید الدین عطار کے متعلق طالب علم کو یہ شکایت نہیں ہوتی کہ ان کی زندگی کے حالات کم ملتے ہیں بلکہ اصل شکوہ یہ ہے کہ ان کے سوانح حیات کے متعلق ایسے گونا گوں اور متضاد بیان ملتے ہیں کہ یہ خواب کثرت تعبیر سے پریشاں ہو جاتا ہے بہر حال یہ مسلم

ہے وہ نیشاپوری تھے اور کسب کمال کے ساتھ طب کا شغل بھی کرتے تھے۔ آقا سید نفیسی نے تحقیق و جستجو کے بعد یہ فتویٰ دیا ہے کہ ان کا زمانہ حیات چھٹی صدی کے نصف آخر اور ساتویں صدی کے ابتدائی سالوں کے درمیان محدود ہے۔ یہ جو عطار کے متعلق مشہور ہے کہ وہ منگولوں کی یورش کے زمانے میں مقتول ہوئے سید نفیسی اس روایت کو محل نظر قرار دیتے ہیں۔

عطار اپنی مثنوی منطق الطیر کی بنا پر بہت مشہور ہے اور یہ درست ہے کہ اس مثنوی کے مطالب عالیہ سلوک و معرفت کے باب میں ایک نمایاں مقام رکھتے ہیں۔ لیکن عطار کی غزل بھی گھلاوٹ، بانچن اور لہجہ کے اعتبار سے کسی سے کم نہیں ہے قیاس چاہتا ہے کہ اقبال نے عطار کی غزلوں کا بغور مطالعہ کیا ہو کیوں کہ اقبال کے کلام کے سرسری مطالعے سے بھی یہ بات واضح ہوتی ہے کہ اقبال نے کچھ غزلیں عطار کے تتبع میں لکھیں عطار کے ایک مشہور قصیدے کی تشبیہ کا رنگ دیکھئے گا۔

باد شمال می وزد جلوة یاسمن نگر

وقت سحر ز عشق گل بلبل نعرہ زن نگر

سبزہ تازہ روئے را نو خط جوئے بار ہیں

سنبل شاخ شاخ را مورچہ چمن نگر

خیزو بیا بہ وقت گل بادہ بدہ کہ عمر شد

چند غم جہاں خوری شادی انجمن نگر

تا گل باد شاہ و شس تخت نہاد در چمن

لشکر یان باغ را خیمہ نستر نگر

آپ کو فوراً کشمیر پر اقبال کی نظم کے یہ اشعار یاد آتے ہوں گے۔

رخت بہ کا شمر کشا کوہ و تل و دمن نگر
 سہزہ جہاں جہاں ہیں لالہ چمن چمن نگر
 باغ بہار موج موج مرغ بہار فوج فوج
 مصلصل و ساز زوج زوج بر سر ناردن نگر
 دختر کے برہنے لالہ رخنے سمن برے
 چشم بروئے او کشا باز بہ خولشتن نگر

اقبال کو عطار سے جو عقیدت ہے اس کی وجہ میرے خیال میں یہ ہے کہ
 فارسی گو شعرا میں غالباً عشق رسول کا جو مقام عطار کو نصیب ہوا ہے وہ کسی اور کے
 حصے میں نہیں آیا ہے۔ یوں تو رسول کی ذات گرامی سے بیشتر شعرا نے اپنی محبت
 اور عقیدت کا اظہار کیا ہے لیکن عطار اور اقبال کے ہاں اس عقیدت کا رنگ
 بہت شوخ ہے۔ عطار کے ہاں اس رنگ کا شوخ ہونا غالباً سنائی کے کلام کا اثر
 ہے۔ مجھے سنائی کا ایک مطلع نعت میں نہیں بھولتا۔

تا بہ حشر اے دل ارشنا گفتی

ہمہ گفتی چو مصطفیٰ گفتی

اب یہ داستان دل آویز شروع ہو ہی گئی ہے تو بعض دوسرے شعرا کی محبت اور
 عقیدت کے اظہار کا رنگ بھی دیکھ لیجیے۔

مرحبا سید مکی مدنی العربی

دل و جاں باد فدایت چہ عجب خوش لقی

نسبت خود بہ سگت کردم و لبس منفعلم

زاں کہ نسبت بہ سگت کوئے تو شد بے ادبی

ہزار بار بشویم دہن ز مشک و گلاب
ہنوز نام تو گفتن کمال ہے ادبی است

اور یہ شعر سنئے گا۔

بہ صورت تو بے کمتر آفرید خدا
ترا کشیدہ و دست از قلم کشید خدا
بات ذرا دور جا پڑی۔ میں یہ کہہ رہا تھا کہ عطار رسول اکرم کی ذات اقدس کا عاشق زار
ہے روضہ رسول کی یاد میں وہ کہتا ہے۔

منم در فرقت آن روضہ پاک
کہ بدسرمی کنم زان آرزو خاک
اگر روزے دریاں میداں در آیم
چہ گوئی زیں خم چو گاہاں بر آیم
بہ آہے بگسلم بند جہاں را
صنوطے سازم اند خاک تو جاں را

اقبال کو رسول پاک کی ذات اقدس سے جو عقیدت ہے وہ شاعرانہ نہیں فلسفیانہ
ہے اس کی اساس جذبے پر نہیں عقل و غرور پر ہے تفصیل اس اجمال کی یہ ہے کہ
دنیا کی بیشتر اقوام قدیم الایام سے اس مسلک مرض میں مبتلا رہی ہیں جسے اصطلاح
میں شنویت یا دوئی کہتے ہیں۔ اس مرض کی اصل یہ ہے کہ انسان کو حقیقت مطلقہ
کا ادراک نہیں ہوتا بلکہ اس کا ذہن حقیقت کو پارہ پارہ کر کے مختلف منظر جسمانی
کی صورت میں دیکھتا ہے۔

زرتشت کے مسلک میں بھی آریائی ذہن کی یہ خصوصیت نظر آتی ہے یعنی خیر و
شر کی ادیزش اور اہرمز ویزداں کا معرکہ۔ مانی کے ہاں بھی اس دوئی کے آثار

ملتے ہیں۔ ظاہر ہے کہ جب انسان اس مرض میں گرفتار ہو جاتا ہے تو حقیقت مطلقہ کو مکمل طور پر نہ دیکھ سکتا ہے، نہ پہچان سکتا ہے۔ آریاتی اقوام میں ارتقائے تہذیب اور عروج علم کے باوجود اس دوائی کا اثر قائم رہا۔ نسل و قوم کا اختلاف مذہب و سیاست کا افتراق شریعت و طریقت کی آویزش ذکر و فکر کی علیحدگی اس دوائی کے کرشمے ہیں۔ دل کی نامحکمی اسی سے پیدا ہوتی ہے۔ اس مرض کے متعلق اقبال کہتا ہے۔

کلیسا کی بنیاد رہبانیت تھی

سماتی کہاں اس فقری میں میری

سیاست نے مذہب سے پیچھا چھڑایا

چلی کچھ نہ پیر کلیسا کی پیری

ہوئی دین و دولت میں جس دم جدائی

ہوس کی امیری ہوس کی وزیری

دوائی ملک و دیں کے بلے نامرادی

دوائی چشم تہذیب کی نابصیری

یہ اعجاز ہے ایک صحرائشیں کا

بشیری ہے آئینہ دار نذیری

اسی میں حفاظت ہے انسانیت کی

کہ ہوں اک جنیدی وارد شیری

رسول اکرم کی ذات گرامی اس مہلک مرض کی دوا تھی ان کی ذات اقدس سے

ذکر و فکر، دین و سیاست، شریعت و طریقت، فقر و سلطنت، خبر و نظر، دانش و

بینش اور سوز و ساز کچھ اس طرح ہم آہنگ ہو گئے تھے کہ ان کا وجود حقیقت مطلقہ

کی ایک دلیل دلشیں بن کر رہ گیا تھا۔ اقبال کے خیال میں تو ان کا ہر فعل اس

برائے مرضِ دوئی کا علاج تھا۔ یہاں تک کہ جب وہ مکہ سے ہجرت کر کے مدینہ تشریف لے جاتے ہیں تو اقبال اسے بھی رفعِ دوئی کی ایک کوشش تصور کرتا ہے۔ اقبال کا خیال ہے کہ رسولِ اقدس کی ہجرت اس حقیقت کا اظہار ہے کہ مسلمان سے کوئی سرزمین مخصوص نہیں ہے اور وطن و اقوام میں بٹ جانا دوئی ہے اور دوئی سے پرہیز اسلام کی تعلیم کا جزو اساسی ہے۔ یہی وجہ ہے کہ اقبال نے ہجرت رسولؐ کے متعلق کہا۔

ہو قید مقامی تو نتیجہ ہے تب ہی

رہ بحر میں آزاد وطن صورت ماہی

ہے ترک وطن سنت محبوب الہی

دے تو بھی نبوت کی صداقت پر گواہی

گفتارِ سیاست میں وطن اور ہی کچھ ہے

ارشادِ نبوت میں وطن اور ہی کچھ ہے

اب آپ خود اندازہ لگائیے کہ عطار کی طرح جب اقبال نے یہ سمجھا ہو گا کہ

رسولؐ پاک کی ذاتِ اقدس میں ذکر و فکر کے تمام مقامات جمع ہیں اور ان کا ہر فعل

دل کی نا محکمی کا علاج ہے۔ پھر جب اس نے اپنے اس یقین کو عقل و غرر کی کسوٹی

پر پرکھا ہو گا اور خدا اور رسولؐ کے قائم کیے ہوئے نظامِ حیات کو مکمل پایا ہو گا تو

اس کی عقیدت کی کیا کیفیت ہوتی ہو گی۔ بے شک فارسی اور اردو کے اکثر شعرا کے

کلام میں عقیدتِ رسولؐ کے نہایت دلپذیر نمونے ملتے ہیں لیکن یہ جذبہ اقبال کے

ہاں جتنا سرشار ملتا ہے کسی کے ہاں نہیں ملتا اقبال کے ہاں تو ایسا معلوم ہوتا ہے

گویا شاعر کے دل سے عقیدت کا ایک دریا ہے کہ پھوٹ رہا ہے۔ بانگِ درا

سے لے کر ارمغانِ حجاز تک جذب و سرور کا یہ عالم برابر کار فرما ہے۔ جوابِ شکوہ

میں اس نے کہا۔

مثل بوقید ہے غنچے میں پریشاں ہو جا
 رخت بردوش ہوائے چمنستاں ہو جا
 ہے تنک مایہ تو ذرے سے بیاباں ہو جا
 لغتہ موج سے ہنگامہ طوفاں ہو جا
 قوت عشق سے ہر پست کو بالا کر دے
 دہر میں عشق محمد سے اُجالا کر دے
 ہو نہ یہ پھول تو ببل کا ترنم بھی نہ ہو
 چمن دہر میں کلیوں کا تبسم بھی نہ ہو
 یہ نہ ساقی ہو تو پھر مے بھی نہ ہو ختم بھی نہ ہو
 بزم توحید بھی دنیا میں نہ ہو تم بھی نہ ہو
 خیمہ افلاک کا استادہ اسی نام سے ہے
 نبض ہستی پیش آمادہ اسی نام سے ہے
 ارمغانِ تجار میں اس نے کہا۔

بہ ایں پیری رہ یشر بگر فتم
 نوا خواں از سرور عاشقانہ
 چوں آن مرغی کہ در صحرا سرشام
 کشاید پر بہ فکر آشیانہ

اور پھر کہا۔

بہ پایاں چوں رسد ایں عالم پیر
 شود بے پردہ ہر پوشیدہ تقدیر

مکن رسوا حضور خواجہ مارا

صاحب من ز چشم او نہاں گیر

خود اقبال نے ضربِ کلیم میں ذکر و فکر کے عنوان سے عطار کے ساتھ نہ صرف اپنی عقیدت کا اظہار ہی کیا ہے بلکہ اُس کی توجیہ بھی کی ہے وہ کہتا ہے۔

مقام ذکر کمالات رومی و عطار

مقام فکر مقالات بوعلی سینا

مقام فکر ہے پیمائشِ زمان و مکاں

مقال ذکر ہے سبحان ربی الا علی

یہ مقام ذکر وہی مقام پُر اسرار ہے جہاں فلسفے کی نکتہ طرازیوں، منطق کی موثر گافیاں، خود کی کار فرمایاں، مابعد الطبیعیاتی تصورات کی نافرمانیاں، حواسِ خمسہ ظاہری کے تمام کوششے، خبر و عقل و نقل کے تمام جلوے باطل ہو جاتے ہیں اور سوائے فقط حواسِ خمسہ باطنی کے ذریعہ کسبِ علم و معرفت کہتا ہے اس مقام ذکر کے مختلف نام ہیں کشف بھی اسی کو کہتے ہیں شہود اور وحی و القا بھی اسی کا نام ہے یہ وہ مقام ہے جہاں نہ زماں ہے نہ مکان ہے نہ فردا ہے نہ دوش ہے یہاں ذرا سی اغزش ہو جائے تو منور کھلائے اور ضبط و اعتدال سے کام لے تو سائیک راہ بن جائے یہی وہ مقام ہے جس کی تعریف میں اقبال نے کہا ہے۔

نہو نہ جا اس سحر و شام میں اے صاحب ہوش

اک جہاں اور بھی ہے جس میں نہ فردا ہے نہ دوش

صاحب ساز کو لازم ہے کہ غافل نہ رہے

گا ہے گا ہے غلط آہنگ بھی ہوتا ہے سروش

اقبال اور مجدد الف ثانی

از ڈاکٹر برہان احمد فاروقی

ہر انسان اپنی ہی آنکھ سے دیکھتا ہے، اپنے ہی فکر سے سوچتا ہے اور اپنی ہی عقل سے سمجھتا ہے۔ وہ دوسروں کے نتائج کو خود سوچے بغیر نہیں اپنا سکتا۔ اس لیے گویہ صحیح ہے کہ ہر مفکر اپنے پیش روؤں کے فکر سے متاثر ہوتا ہے اور اپنے نتائج فکر سے بعد میں آنے والوں کے ذہن کو متاثر کرتا ہے۔ مگر یہ اثر پذیر ہی یا تو مفکرین مابقی کے نتائج فکر سے موافقت کی صورت اختیار کرتی ہے یا اختلاف کی یا دوسروں کے نتائج فکر کے پیش نظر کوئی نیا پہلو سامنے آتا ہے۔ یا کسی اور کے ایک بیان کو اپنے نتیجہ فکر کی موافقت میں بطور دلیل کے استعمال کیا جاتا ہے۔ کیوں کہ خود غور کیے بغیر دوسروں کا فکر نہ اپنایا جاسکتا ہے اور نہ اس سے استفادہ ممکن ہے۔

اب ہمیں اس بات پر غور کرنا ہے کہ حضرت مجدد الف ثانی کا اثر علامہ اقبال کے فکر و فلسفہ پر کیا ہوا۔ لیکن اثر کو متعین کرنے کا سوال جب پیدا ہوتا ہے جب کوئی مماثلت پہلے سے موجود ہو چنانچہ پہلی نظر میں چند باتیں دونوں کے افکار میں مشترک نظر آتی ہیں جن کی وجہ سے اس مسئلہ پر غور کرنا ضروری ہو جاتا ہے کہ حضرت مجدد الف ثانی کے فکر کا علامہ اقبال کے فلسفہ پر کب اثر پڑا۔ حضرت مجدد الف ثانی کا

نام نامی شیخ احمد ہے۔ آپ سرہند میں ۹۲۱ھ میں پیدا ہوئے آپ نے اپنی ابتدائی تعلیم گھر ہی پر پوری فرمائی۔ کم عمری ہی میں قرآن مجید حفظ کیا۔ حدیث و تفسیر اور معقولات کا مطالعہ کیا اور اس کے بعد گھر سے نکلے تاکہ اس زمانہ کے اکابر علما کے پاس جا کر علم حاصل کریں۔ تعلیم سے فارغ ہو کر آپ نے اپنے والد سے چشتی اور قادری طریقہ اخذ کیا اور حضرت خواجہ باقی باللہ سے طریقہ اچشتبندیہ کے مطابق سیر و سلوک کی تکمیل کی۔ جب حضرت مجدد الف ثانی نے اصلاح کا کام شروع کیا اس وقت حالت یہ تھی۔ تصوف مسلمانوں کی روح میں جاگزیں ہو گیا تھا۔ توحید تنزیہی کے بجائے متصوفین کے زیر اثر توحید وجودی کا اعتقاد عام ہو گیا۔ تعلیم اسلامی میں صرف فقہی نقطہ نگاہ باقی رہ گیا تھا اور علمی فقہی موشگافیوں میں مصروف تھے۔ اور دین الہی اکبر شاہی کے اثر سے لوگوں میں دین اسلام اور مسلمانوں کے خلاف جرات بے جا پیدا ہو گئی تھی۔ ان حالات میں آپ نے عرصہ دراز تک سخت جانکاہی سے جدوجہد فرمائی ہے کہ ان حالات کی اصلاح کی جائے۔ آپ نے مریدین کو بہت بڑی تعداد میں تیار کیا کہ وہ اسلام کی تبلیغ کریں اور کتاب و سنت پر زور دیں دربار شاہی کے بڑے بڑے امرا جو آپ کے حلقہ ارادت میں داخل تھے ان کے ذریعہ بادشاہ کے خیالات کو اسلام کی طرف پھیرنے کی سعی کریں۔ آپ کی جدوجہد نے نہ صرف یہ کہ ہندوستان کی حکومت کا رخ اسلام کی طرف پھیر دیا۔ بلکہ شریعت و طریقت میں جو بُعد پیدا ہو گیا تھا اسے دور کیا اور تصوف اور متصوفین کے نظریات میں انقلاب پیدا کر دیا۔ مجدد الف ثانی اور علامہ اقبال کے افکار میں بظاہر جو مماثلت نظر آتی ہے وہ یہ ہے کہ دونوں کے دل میں ولولہ تھا کہ لوگوں کے خیالات کا رخ اسلام کی طرف پھیرا جائے۔ دونوں کشف کو ذریعہ علم سمجھتے ہیں۔ دونوں وعدت الوجود کو غلط سمجھتے ہیں دونوں کو

اس بات پر اصرار ہے کہ آنحضرت صلی اللہ علیہ وسلم کی ذات گرامی اسوۂ کامل اور معیار کمال کی حیثیت رکھتی ہے۔ لیکن علامہ اقبال کے فکر و فلسفہ پر حضرت مجدد الف ثانی کا اثر کس حد تک ہے۔ یہ بات جب ہی واضح ہو سکتی ہے جب حضرت مجدد کے افکار سے وہ اقتباسات پیش کیے جائیں جن سے علامہ اقبال کے افکار میں مماثلت پائی جاتی ہے۔

چنانچہ حضرت مجدد الف ثانی ایک مکتوب میں تحریر فرماتے ہیں جس کا ترجمہ یہ ہے کہ :

صوفیوں کی یہودہ باتوں سے کیا حاصل ہوتا ہے اور ان کے احوال سے کیا فائدہ ہے۔ وجد و حال کو جب تک شرع کی میزان پر نہ تولیں ہم نیم چیل کے بدلے نہیں خریدتے اور اُن کے کشغول اور الہاموں کو جب تک کتاب و سنت کے معیار پر نہ پرکھ لیں نیم جو کے برابر بھی نہیں سمجھتے۔

صوفیا کے طریق پر سلوک حاصل کرنے کا مقصود یہ ہے کہ معتقدات شرعیہ کا حقیقت ایمانی میں زیادہ یقین حاصل ہو جائے اور احکام فقہیہ کا ادا کرنا آسان ہو جائے۔ اس کے سوا اور کوئی مقصود نہیں ہے۔ رویت کا وعدہ آخرت میں ہے، دنیا میں ہرگز واقع نہیں ہے۔ وہ مشاہدات اور تجلیات جس سے صوفیا خوش ہیں وہ بجائے حقائق کے صرف اضلال سے آرام پانا اور شبیہ اور مثال سے تسلی حاصل کرنا ہے۔ حق تعالیٰ وراء الوراہ ہے۔ اگر ان کے مشاہدات و تجلیات کی حقیقت پوری پوری بیان کر دی جائے تو یہ ڈر ہے کہ اس راہ کے ہستیوں کی طلب میں فتور اور ان کے شوق میں قصور واقع ہو جائے گا اور ساتھ اس بات کا بھی ڈر ہے کہ اگر باوجود علم کے کچھ نہ کہا جائے تو حق باطل کے ساتھ ملا رہے گا۔

اس قسم کے متعدد بیانات حضرت مجدد الف ثانی کے مکتوبات میں موجود ہیں اور حضرت مجدد الف ثانی کے اُن اعتراضات کو جو آپ نے متصوفین کے مکشوفات پر کیے ہیں۔ علامہ اقبال نے اپنے خطبات کے آخری خطبہ میں ان الفاظ میں سراہا ہے۔ حضرت شیخ احمد سرہندی کے اس بے باک تجزیہ اور تنقید سے جو انھوں نے اس دور کے متصوفین کے مکشوفات کی نسبت فرمائی ایک جدید طریقہ کی نشوونما ہوئی۔

یہ الفاظ علامہ اقبال نے اپنے اس خطبہ میں فرماتے ہیں جس کا عنوان ہے ”کیا مذہب ممکن ہے؟“ اور ان ہی خطبات کے دیباچہ میں علامہ اقبال نے فرمایا ہے کہ ایمان یا اعتقاد مذہبی کا انحصار کشف پر ہے۔

چنانچہ اسی خطبے میں امکان مذہب پر جس باطنی سے استدلال کرتے ہوتے علامہ اقبال فرماتے ہیں کہ ایک ایسی سطح پر جہاں تصور اور تجزیہ کام نہ دیتے ہوں جو وہ ہمارے عام تجربہ کی صورت میں انجام دیتے ہیں ہم یہ کہہ سکتے ہیں کہ ہمارے حس کی وہ سطح جہاں تصورات کا اطلاق نہ ہو سکتا ہو ہمیں ”کل“ کی ماہیت کا علم دینا نہیں کرتی۔ کیوں کہ صرف تصورات کلیہ ہی میں یہ صلاحیت ہے کہ وہ اجتماعی بن سکیں ایسے شخص کا موقف جو کشف کے ذریعہ حقیقت کی گرفت پر اعتماد رکھتا ہے انفرادی اور ناقابل اظہار بیان ہی ہونا چاہیے۔

علامہ اقبال فرماتے ہیں کہ کشف کے بیان و اظہار سے بالاتر اور انفرادی ہونے کا اعتراض اسی صورت میں وزنی اعتراض متصور ہو سکتا ہے۔ جب اس سے مراد یہ ہو کہ متصوف پر اس کے مروجہ طریقے اس کے ذہن اور اس کی آرزو دامن ہی کا تمام تر غلبہ ہوتا ہے۔ لیکن علامہ اقبال نے یہ واضح کرنے کے لیے کہ یہ ضروری نہیں کہ سالک اپنے طریقہ اپنے ذہن اور اپنی آرزو سے اتنا مغلوب ہو کہ وہ

کشف سے حاصل ہونے والی کیفیات کی نسبت قابل اظہار راستے قائم ہی نہ کر سکے حضرت مجدد الف ثانی کے حوالہ سے دو باتیں کہی ہیں ایک یہ کہ تنقید کی صلاحیت باقی رہتی ہے اور کیفیات باطن کی تنقید سے طریقہ تحقیق کی اصلاح اور نشوونما ہو سکتی ہے۔

علامہ اقبال نے اسی خطبے میں پہلے ایک شخص عبدالمومن کی ایک باطنی کیفیت نقل کی ہے جو حضرت مجدد الف ثانی کو لکھی گئی تھی کہ آسمان، زمین، عرش الہی، جنت، دوزخ میری نظر میں معدوم ہو گئے جب میں گرد و پیش نگاہ کرتا ہوں ان کا نشان نہیں پاتا جب میں کسی کے سامنے ہوتا ہوں اپنے سامنے کسی کو موجود نہیں دیکھتا بلکہ میرا اپنا وجود بھی گم ہو جاتا ہے۔

علامہ اقبال نے اس کیفیت کی نسبت حضرت مجدد الف ثانی کا تبصرہ نقل کیا ہے۔ جو کیفیت یہاں بیان ہوتی ہے اس کا سرچشمہ قلب کی ہمیشہ بدلتی رہنے والی زندگی ہے اور مجھے یہ محسوس ہوتا ہے کہ اس کیفیت کے حامل نے لطیفہ قلب کے لاتعداد مدارج میں سے ایک چوتھائی مدارج کی سیر بھی پوری نہیں کی۔ اس مقام کی سیر کو ختم کرنے سے پہلے ان باقی تین چوتھائی مدارج کو طے کرنا ضروری ہے۔ مقام قلب کے بعد اور مقامات ہیں جنہیں روح سرخشی، سراخشی سے تعبیر کیا جاتا ہے۔ یہ مقامات عالم امر سے تعلق رکھتے ہیں اور عالم امر کی اپنی خصوصیات اور مدارج اور کیفیات ہیں۔ ان مقامات سے گزر کر سالک راہ حقیقت بتدریج اسما الہی اور صفات الہی کی تجلیات حاصل کرتا ہے اور انجام کار تجلی ذات تک رسائی ہوتی ہے۔

یہ تبصرہ نقل کرنے کے بعد علامہ اقبال فرماتے ہیں کہ اس عبارت میں جو امتیازات پیش کیے گئے ہیں ان کی نفسیاتی اساس کچھ ہی کیوں نہ ہو عالم باطنی

کی نسبت یہ اندازہ تو ہمیں ضرور ہو جاتا ہے کہ اسلام کے ایک صوفی معلم نے عالم باطنی کا مشاہدہ کس طرح کیا ہے۔ حضرت مجدد الف ثانی اور علامہ اقبال دونوں وحدت الوجود یا نظریہ توحید و جود کی تردید کرتے ہیں۔ اگرچہ دونوں کا فکر وحدت الوجود کی تنقیص و تردید میں متحد ہے۔

وحدت الوجود کا اثبات بر بنائے کشف شیخ اکبر حضرت محی الدین ابن عربی نے کیا ہے۔ لہذا اس باب میں صرف بر بنائے کشف استدلال کرنا درست ہو سکتا ہے۔ یہ پہلو حضرت مجدد الف ثانی کے فکر سے پورا ہوتا ہے آپ نے وحدت الوجود پر اپنے ذاتی کشف کی بنیاد پر ہر پہلو سے بحث کر کے یہ ثابت فرمایا ہے کہ جسے صوفیہ وجودیہ وحدت الوجود کہتے ہیں وہ درحقیقت وحدت شہود ہے۔ یعنی مشہود یہ ہوتا ہے کہ وجود ایک ہی ہے اور وہ خدا ہے۔ واقعے کے اعتبار سے یہ صحیح نہیں ہوتا۔ یہ سچ ہے کہ ایک مسلمان متصوف اُن تمام چیزوں میں اعتقاد رکھتا ہے جو اُسے آنحضرت صلی اللہ علیہ وسلم سے پہنچی ہیں۔ لیکن اُس کی روح میں ایک امنگ پیدا ہوتی ہے کہ وہ خدا کو جان لے۔ جس مقام کی یہاں گنجائش نہیں۔ لہذا ایک نئی قسم کی حس ہے جسے کشف و شہود کہتے ہیں۔ سالک چند روحانی مشقیں کرتا ہے جنہیں مجاہدہ کہتے ہیں اور اس اثنا میں وہ سمجھتا ہے کہ میں خدا اور حقائق کا براہ راست ادراک کرنے لگا ہوں۔ یہی وہ حقیقت ہے جسے حس مذہبی سے تعبیر کیا جاتا ہے۔ وہ سمجھتا ہے کہ اسے ذات خداوندی سے بلا واسطہ قرب حاصل ہو گیا ہے اور اسے خدا کی رویت ہونے لگی ہے اور اس رویت میں ماسوی اللہ کا وجود سالک کی نظر سے پوشیدہ ہو جاتا ہے۔ لہذا وہ ”ہمہ دوست“ کا اثبات کرتا ہے۔

علامہ اقبال نے خود صاحب کشف ہونے کا دعویٰ نہیں کیا۔ وہ نہ صرف

کشف کو ذریعہ علم مانتے ہیں بلکہ خدا کے علم کا ذریعہ مانتے ہیں۔ اس باب میں حضرت مجدد الف ثانی کے کشف کے متعلق نتائج سے وہ کچھ زیادہ نتائج اخذ کرتے ہیں کہ کشف کے ذریعے خدا کا ادراک بھی ہو سکتا ہے۔ لیکن اس مسئلے پر انھیں اس لیے اصرار ہے کہ وہ حقیقت مذہب مابعد الطبیعی علم کو مانتے ہیں لیکن اُن کا یہی خیال ہے کہ یہ بات صرف الہیات کی تشکیل جدید کے مباحث سے ہی معلوم ہوتی ہے۔ لیکن علامہ اقبال اپنے بعد کے نتائج فکر میں حضرت مجدد الف ثانی کے افکار کے زیادہ قریب آجاتے ہیں۔ کیوں کہ حضرت مجدد الف ثانی کی سعی کا ایک نتیجہ منجملہ دوسرے نتائج کے یہ ہے کہ لوگوں میں یہ رجحان پیدا ہوا کہ علم باطن یعنی تصوف و عرفان سے غیر اسلامی اثرات کو غلطیہ کیا جائے جس سے وہ نکلا ہے۔ یعنی براہ راست آنحضرت صلی اللہ علیہ وسلم سے اخذ کیا جاتے اور دوسرا اثر یہ ہے کہ حضرت مجدد الف ثانی کے اثر سے علمائے ظاہر کو بھی از سر نو کتاب و سنت کی طرف توجہ کرنی پڑی۔ آپ سے پہلے علم دین کے معنی صرف علم فقہ کے رہ گئے تھے۔ ایک خط میں حضرت مجدد الف ثانی نے ایک فقرہ تحریر فرمایا ہے کہ نقد سعادت دارین والستہ باتباع سید کونین است ولبس یعنی دونوں جہاں کی سعادت صرف سرور دو عالم ہی کے اتباع سے وابستہ ہے اور آخر میں علامہ اقبال نے بھی فرمایا ہے :

بمصطفیٰ برسماں خویش را کہ دین ہمہ اوست

اگر باو نہ رسیدی تمام بولہبی است

اقبال اور برگساں

از ڈاکٹر غلام مصطفیٰ خان

فرانسیسی مفکر ہنری برگساں (Henry Bergson) جس نے تقریباً ۸۱ برس کی عمر میں ۴ جنوری ۱۹۴۱ء کو وفات پائی علامہ اقبال کا ہم خیال کہا جاسکتا ہے وہ کیا تھا اور کیونکر فلسفی کہلایا گیا۔ ایک ایسا سوال ہے جس کا جواب اُس کی زندگی کی تلخیوں اور ماحول کی سختیوں میں بھی مل سکتا ہے لیکن ہم کو یہاں صرف یہ دیکھنا ہے کہ نفس انسانی کے حقائق کی پردہ کشائی میں کیوں کر اور کہاں تک وہ کامیاب ہوا؟ ان حقائق کو سمجھنے اور سمجھانے کے لیے مختلف مفکرین نے مختلف نظریے قائم کیے لیکن برگساں اور اقبال کچھ اتنے قریب قریب ہیں کہ ان دونوں کے باہمی تبادلہ خیال کے بعد یہ فیصلہ بھی کس قدر مشکل معلوم ہوتا ہے کہ ان میں سے کون کس سے متاثر ہوا۔ تاہم یہ صحیح ہے کہ اقبال نے جب اپنی تھیسس۔

کے سلسلے میں مشرقی اور مغربی مفکرین کا مطالعہ

کیا تو انہوں نے یہی چاہا کہ مشرقی خیالات کو مغربی انداز میں پیش کیا جائے اور مادیت والے فلسفیانہ نظام کو اسلامی روحانیت سے ملایا جائے اس لیے برگساں اور اقبال میں باوجود ہم آہنگی کے بھی بنیادی فرق پایا جاتا ہے۔ چنانچہ بعض لوگ جو اقبال کا مطالعہ کرتے ہیں وہ بغیر سوچے ہوئے یہ کہنے کے لیے بھی تیار ہو جاتے

ہیں کہ اقبال برگساں سے بہت زیادہ متاثر ہیں۔ بلکہ اُس کی ترجمانی کرتے ہیں۔ اس کو یوں سمجھنا چاہیے کہ کوئی شخص مشرقی کھانوں کو مغربی پلیٹوں میں ہونے کی وجہ سے مغربی کہنے لگے۔ بہر حال برگساں نے جدید فلسفے کی دنیا میں اپنے لیے ایک بلند مقام پیدا کیا ہے اور اپنی کتاب

کو حیات

جاوید بخشی ہے اُس نے اشیاء کی حقیقت کو سمجھنے کے لیے بہت غور و فکر سے کام لیا کیوں کہ اب تک اس کے لیے صرف دو راہیں کھلی ہوتی تھیں ایک فکر ہے اور دوسری تجربیت

لیکن افلاطون

کی طرح یہ خیال کہ اشیاء کا علم صرف فکر و تعقل سے حاصل ہو سکتا ہے صحیح نہیں ہے۔ کیوں کہ بہت سی چیزیں ایسی ہیں جن کے لیے تجربہ اور مشاہدہ ضروری ہے اور خود تجربہ بھی ناقص ہے کیوں کہ حواسِ خمسہ کے ذریعہ جو انکشافات یا تجربات ہوئے ہیں وہ خود نامکمل اور غیر یقینی ہیں اور اُن حواس کے آگے جو چیزیں ہیں وہ سمجھ میں نہیں آتیں۔ اس طرح نفسِ انسانی کا پورا پتہ نہیں چلتا۔ غالباً ہیوم اسی لیے اسے مہوم کہنے پر مجبور تھا۔ برکلی نے بھی علم اور حقیقت کو ایک ہی چیز سمجھا۔ لیکن ایسا سمجھنے میں علم کی تنگ دامنی کا سوال پھر پیدا ہو جاتا ہے۔ بہر حال مختلف مفکرین اسی ٹوہ میں رہے کہ اشیاء کا علم حاصل کیا جائے۔ اور فکر و تجربہ سے آگے کوئی راہ ایسی نکالی جائے کہ وہ ہر چیز کو سمجھنے کے لیے کافی اور وافی ہو صوفیہ نے وجدان والی راہ ڈھونڈ نکالی تھی۔ گو کہ تمام کاروباری مسائل میں وہ بھی وجدان سے نہیں بلکہ فکر و تعقل سے مدد دیتے تھے تاہم انھوں نے ایک چراغِ راہ روشن کر دیا تھا جس سے منزلِ پہچانی جاسکتی تھی۔ برگساں نے صوفیہ اور فقرار سے ضرور فائدہ اٹھایا ہو گا کیوں کہ اُس کے یہاں اُن کے خیالات کی جھلیاں نظر آتی ہیں۔ اُس کے فکر و رجحان کا خلاصہ یہ ہے کہ کائنات کی جس

شے کی ہستی کا سب سے زیادہ یقینی علم ہے وہ ہماری اپنی ذات ہے۔ اب اگر میں اپنی ہستی کا تجزیہ کروں اور غور کروں کہ میں کیا ہوں تو صرف یہ معلوم ہوتا ہے کہ میں ایک حالت سے دوسری حالت میں گزر رہا ہوں میری ہستی اُنہی تبدیلیوں میں منقسم ہے۔ اسی طرح میں اپنی ذات پر خواہ کتنی ہی زیادہ توجہ کروں اور اس کو براہ راست گرفت میں لینے کی کوشش کروں تو میری توجہ اور گرفت کا تعلق ہمیشہ کسی نہ کسی حالت سے رہے گا۔ اب اگر ان نفسی حالتوں کا جائزہ لیا جائے جو مجھ پر یکے بعد دیگرے طاری ہوتی رہتی ہیں اور بظاہر ایک دوسرے سے علیحدہ اور قائم وجود رکھتی ہیں تو معلوم ہو گا کہ میری ہر انفرادی حالت بھی ہر لمحہ بدل رہی ہے۔ برگساں کے خیالات کی رو سے حقیقی ہستی کے معنی تو یہ ہوئے کہ مسلسل تغیرات ہی ہوتے رہیں۔ لیکن پھر سوال یہ پیدا ہوتا ہے کہ اگر یہی معنی صحیح ہیں تو پھر مسلسل تغیرات کے بجائے ایک جیتی جاگتی اور قائم و ثابت حقیقت یعنی "انا" کو کیوں محسوس کیا جاتا ہے؟ برگساں جواب دیتا ہے کہ چونکہ توجہ کے الگ الگ عمل سے ذہنی حیات کا حقیقی تواتر اور بہاؤ قطع ہو جاتا ہے۔ اس لیے حقیقی تواتر اور استمرار کے بجائے ایک فرضی وحدت "انا" کو تسلیم کر لینا پڑتا ہے۔ بہر حال "انا" یا ذہنی حیات کی تبدیلیوں کی طرح کائنات اور اُس کی ہر چیز میں تبدیلیاں ہیں۔ یعنی کائنات محض حرکت اور تبدیل ہوتے رہنے کا نام ہے۔

چنانچہ برگساں نے زمان اور وقت کو بھی حرکت اور استمرار کا ایک رُخ تصور کیا ہے اور اُس کو اُس نے حقیقی واقعیت کہا ہے لیکن زمان اور وقت کے ریاضیاتی یا طبیعیاتی تصور کو حقیقی واقعیت نہیں سمجھا بلکہ محض سیلان حرکت اور استمرار کو حقیقی زمان کہا ہے کیوں کہ اگر ہم غور کریں تو استمرار خود ماضی کی مسلسل ترقی ہے جو مستقبل سے مل جاتا ہے اور جتنی بڑھتی ہے اتنی ہی پھیلتی

جاتی ہے۔ اس چیز کو آسان لفظوں میں اس طرح سمجھا جاسکتا ہے کہ حال اور زمانہ موجود کو اگر ایک درمیانی نقطہ تصور کر لیا جاتے تو جتنا حصہ پار کرنا باقی ہے وہ مستقبل ہے اور جو حصہ لحظہ بہ لحظہ پار ہوتا جا رہا ہے یعنی ایسے ماضی سے لے کر مستقبل تک جتنی کیفیات پیش آتی ہیں وہ سب کی سب ایک ہی تسلسل سے تعلق رکھتی ہیں اور موجودہ حالتیں جو ایک خاص مقام پر پہنچ کر پچھلی کیفیات کے مقابلے میں مختلف نیال کی جاتی ہیں وہ سب کی سب ایک ہی سلسلے کی کڑیاں ہیں یعنی ماضی، حال اور مستقبل دراصل ایک ہی زمان اور وقت کے مختلف فوٹو ہیں جو مختلف مقامات سے لیے گئے ہیں۔ غرضیکہ ہر گنا کے فلسفے کا خلاصہ یہ ہے۔

۱۔ زمان اور وقت ہی حقیقی واقعیت ہے جس کو استمرار بھی کہا جاسکتا ہے۔ اس میں ماضی خود بخود محفوظ ہوتا چلا جا رہا ہے اور وہی مستقبل پر پھیلتا جاتا ہے۔

۲۔ مادہ اور روح، شعور اور لاشعوری دونوں کی دونوں چیزیں اسی حیاتیاتی حرکت اور عمل کی دو صورتیں ہیں۔ یعنی حرکت اور عمل ہی کائنات ہے جو کسی سوچے سمجھے ہوئے منصوبے کے مطابق بھی نہیں ہے اور نہ ماحول و حالات کے اختلاف سے تیار ہوتی ہے۔

۳۔ عقل اور وجدان ہمارے شعور کی دو مختلف تصویریں ہیں یعنی کاروباری معاملات میں عقل بہت مفید ہے لیکن حقیقت اور واقعیت تک پہنچنے کے لیے وجدان ضروری ہے۔ عقل زیادہ سے زیادہ یہ کر سکتی ہے کہ جامد ہونے کی وجہ سے متحرک کائنات کی جامد تصویریں لے سکتی ہے۔ لیکن وجدان کا تعلق استمرار سے ہے اس لیے وہ متحرک اعمال کے لیے لازمی بلکہ محض لازمی ہے۔ اب علامہ اقبال کی مابعد الطبیعیات پر نظر ڈالیں۔ انہوں

نے اپنی تھیسس کے لیے مشرق اور مغرب کے تمام باکمال مفکرین کا مطالعہ کیا تھا۔ ہیگل کے طلسم خیالی سے بے کر نطشے کے "مومن" قلب اور "کافر" دماغ تک کا بھی جائزہ لیا تھا۔ "افلاطون" کے "گوسفندانہ" نظریوں اور سوپن باروالی کرب و الم کی دنیا کا فلسفہ بھی پڑھا تھا اور ساتھ ہی گوئے کے میں خواہشات سے انسان کی ازلی کش مکش پر بھی غور کیا تھا، لیکن اقبال اسلام ہی پیش کرنا چاہتے تھے اور اس کے لیے ذرائع فلسفے سے اور مغربی طرز فکر سے تلاش کر رہے تھے۔ چنانچہ اسلامی مابعد الطبیعیات کو متصوفین اور متکلمین کے رنگ میں پہلے خود سمجھنے کی کوشش کی پھر اُسے نطشے کے "انا" اور برگساں کے زمانی فلسفے میں جذب کر دیا۔ حقیقت وقت زمان اور استمرار حیات کا فلسفہ جو برگساں کے رنگ میں اسرار خودی میں موجود ہے وہ اسی طرح تو ہے کہ :

ایں و اں پیدا است از رفتار وقت

زندگی سر نیست از اسرار وقت

اصل وقت از گردش خورشید نیست

وقت جاوید است و خود جاوید نیست

لیکن برگساں نے دہر کو اصل حقیقت اور زمان قرار دیا ہے اس کا خیال ہے کہ زمان یقیناً مکان سے الگ ہے کیوں کہ زمان ایک لامکانی چیز ہے جس میں مکان کے برعکس ہمہ وقت استمرار ہے یعنی برگساں اس تغیر و ارتقار والے زمان کے علاوہ کسی دوسری حقیقت کا قائل نہیں اور وہ حقیقت میں دہریہ ہے، لیکن اقبال نے اس کی دہریت کو چھوڑ کر "لا تسبوا الدہر" والی حدیث کو کئی جگہ پیش کیا ہے اور دہریت کے بجائے توحید کو بیان کیا ہے۔ چنانچہ زمان کو مکان سے بے نیاز سمجھتے

ہوتے کہتے ہیں :

وقت را مثل مکاں گسترده

امتیاز دوش و فردا کردہ

وقت ما کو اول و آخر ندید

از خیابان ضمیر ماد مید

اور اسی کے ساتھ انھوں نے اُس حدیث کو بھی یاد کیا ہے کہ :

زندگی دہراست و دہرا از زندگی است

لا تسبوا لدہر فرمان نبی است

بہر حال برگساں کی طرح اقبال نے اس زمانہ والی حقیقت کو ضرور سمجھا ہے۔

چنانچہ وہ بھی کائنات کے لیے تخلیقی حرکت کو ضروری سمجھتے ہیں۔ کیونکہ :

عجب جنبش سے ہے زندگی جہاں کی

اسی لیے ہر چیز ارتقار کے لیے بے قرار ہے اور تکرار کے بجائے "تازگی" کے لیے تیار ہے :

ایک صورت پر نہیں رہتا کسی شے کو قرار

ذوق جدت سے ہے ترکیب مزاج روزگار

ٹھہرتے نہیں کاروان وجود

کہ ہر لحظہ ہے تازہ شان وجود

اسی لیے نہ صرف تکرار بلکہ کسی طرح کا سکون بھی جائز نہیں :

سکون محال ہے قدرت کے کارخانے میں

ثبات ایک تغیر کو ہے زمانے میں

لیکن اقبال نے برگساں کی طرح کائنات کے استمرار کو بے مقصد نہیں سمجھا بلکہ بامقصد

سمجھا ہے۔ کیوں کہ وہ نقصان سے کمال اور کمالی سے اکملیت کی طرف ارتقائی
حرکت کر رہی ہے :

فطرت ہستی شہید آرزو رہتی نہ ہو
خوب تر پیکر کی اس کو جستجو رہتی نہ ہو
زندگی کا شعلہ اُس ذرے میں جو مستور ہے
خود نمائی خود فزائی کے لیے مجبور ہے

اسی طرح "روز و شب" جو بذاتِ خود زمان کے دو عکس ہیں وہ کائنات کے
استمرار اور حادثات کی نقش گری سے زندگی کا پیام دیتے ہیں :

سلسلہ روز و شب نقش گر حادثات
سلسلہ روز و شب اصل حیات و ممات
سلسلہ روز و شب تارِ حریرِ دو رنگ
جس سے بناتی ہے ذات اپنی قبائے صفا
سلسلہ روز و شب سازِ ازل کی فغان
جس سے دکھاتی ہے ذاتِ زیرِ و بم ممکنات
تیرے شب و روز کی اور حقیقت ہے کیا
ایک زمانے کی رو جس میں نہ دن ہے نہ رات

اس کے علاوہ برگسان اور اقبال میں ایک فرق یہ بھی ہے کہ برگسان کے
نزدیک نفس انسانی میں از خود تخلیقی صلاحیت موجود ہے اور وہ خود بخود استمراری
کیفیت کی طرف مائل ہو جاتی ہے۔ کیوں کہ کائنات خود ایک بدلتی ہوتی چیز ہے
اور صرف یہی تغیر اس کا مقصد ہے یعنی زندگی نام ہے تغیر اور تخلیق کا، اس لیے
اُسے موجِ بیتاب ہونا چاہیے۔ لیکن جہاں ایسا نہیں ہے اور زندگی کے جن پہلوؤں

میں تقلید اور ثبات ہے وہاں زندگی محض مادہ جسم یا ریاضیات ہو کر رہ گئی ہے۔ یا دوسرے لفظوں میں یوں سمجھیے کہ زماں یعنی حقیقی واقعیت کا تعلق برگساں کے نزدیک استمرار اور فعلیت کے تسلسل اور سیلان سے ہے۔ لیکن اقبال کے نزدیک اُس کا تعلق عضوی کیفیت سے ہے کیونکہ جب تک اشیاء اور فعل محض اپنی ذاتی صلاحیتوں اور ارتقائی امکانات کی صورت میں ہیں اور جو نہی اُن کا ظہور ہوتا ہے (اور وہ بھی ذات کی اہلیت کی وجہ سے) تو وہ خلق کہلاتیں گے۔

راز ہے راز ہے تقدیر جہاں تگ و تاز

جوش کردار سے کھل جاتے ہیں تقدیر کے راز

میری میں فیری میں شاہی میں غلامی میں

کچھ کام نہیں بنتا بے عرآت زندانہ

پھر فرد اور سوسائٹی کے "انا" یا شعور ذات میں بھی برگساں اور اقبال کے ہاں تھوڑا سا فرق ہے کانٹ اور نطشے کی طرح برگساں کا خیال ہے کہ فرد میں شعور ذات پیدا ہوتا ہے اور یہ انفرادی "انا" جب وسعت اختیار کر لیتا ہے تو پوری سوسائٹی میں بھی شعور ذات پیدا ہو جاتا ہے۔ اقبال کے نزدیک شعور کا تصور بھی ذات کے تصور پر مبنی ہے اور چوں کہ شعور کا تعلق ہماری حیات سے ہے اور حیات ایک روحانی حقیقت ہے اس لیے شعور بھی مادی نہیں بلکہ روحانی ہے۔ اگر ذات کی کاروباری حیثیت سے اُس کا تعلق ہے تو وہ ظاہری ہے اور اگر ذات کے باطن اور اندرونی حقیقت سے تعلق ہے تو وہ وجدان ہے۔ اقبال نے علم و عقل کے مقابلے میں اس کو عشق اور دل سے تعبیر کیا ہے۔ جس کے لیے بجلیاں اور طوفان ہی حلال ہیں۔ "حاصل اور ساحل" حرام ہیں۔ اس وجدان اور عشق کو اقبال نے خالص اسلامی نقطہ نظر سے پیش کیا ہے یا یوں کہہ لیجیے کہ اسلام کی عملی

روح کو مغربی قالب میں پیش کر دیا ہے۔ بہر حال یہی عشق کائنات کی عین زندگی ہے :

عشق کی گرمی سے ہے معرکہ کائنات
علم مقام صفات عشق تماشا مے ذات
عشق کی اک جست نے طے کر دیا قصہ تمام اور :
اس زمین و آسماں کو بے کراں سمجھا تھا میں

اسی عشق کی بدولت حقیقی واقعیت اسم با اسمی ہو سکتی ہے ورنہ محض بتکدہ تصورات کہلاتی جاتے گی :

عقل و دل و نگاہ کا مرشد اولین ہے عشق
عشق نہ ہو تو شرع و دین بتکدہ تصورات
اور ایک جگہ تو یہاں تک کہ دیا ہے کہ :

”عشق تمام مصطفیٰ عقل تمام بولہب“

بہر حال یہی عقل جو محو تماشا مے لب بام ہی رہتی ہے ایک کلیم سر بکف کے سامنے
لاکھوں حکمتوں کے باوجود بیچ ہے۔ اقبال کے یہاں عشق کی اس روح میں وہ گرمی
ہے کہ بہترین مفکرین کے پر پر واز بھی جل جاتے ہیں اور حقیقت بھی ہے کہ انسانی
رفعت و بلندی کے لیے اور استمراری کائنات کی فعلیت کے لیے اس سے بہتر وسیلہ
کسی مفکر اور کسی مصلح کے یہاں نہیں ہے :

عاشق آنست کہ بر کف دو جہانے دارد

تعلیمات اقبال

فلسفہ خیر و شر

از ڈاکٹر خلیفہ عبدالحکیم

کسی مذہب یا فلسفے میں خیر و شر کا نظریہ ایک مرکزی حیثیت رکھتا ہے۔ انسان فطرتاً خیر کا طالب اور شر سے گریزاں ہے۔ سقراط کی یہ تعلیم تھی کہ کوئی شخص بدی کو بدی جان کر اس کا مرتکب نہیں ہوتا۔ ہر قسم کی بدی کا مرتکب اس کو کسی نہ کسی طرح کی بھلائی ہی سمجھ کر کرتا ہے۔ بدی کو بھلائی سمجھنا دراصل ہر قسم کی غلط کاری کی بنیاد ہے اور بدی کا ارتکاب صحیح علم کے نہ ہونے سے پیدا ہوتا ہے۔ ہر قسم کی بد اخلاقی درحقیقت جہالت کا نتیجہ ہے۔ نیکی علم سے اور بدی جہل سے سرزد ہوتی ہے۔ اسی طرح لذت اور تسکین کی خواہش بھی فطری ہے۔ ایک ولی بھی اپنی آرزوؤں کی تسکین چاہتا ہے اور ایک چور بھی۔ انسانوں میں فرق صرف اس سے پیدا ہوتا ہے وہ کس چیز سے لذت حاصل کرتے ہیں۔ عاقل کو عدل میں اور رحیم کو رحم میں مزہ آتا ہے۔ عالم علم سے لذت اندوز ہوتا ہے اور ظالم ظلم سے۔ چنگیز خان کے سوانح حیات میں لکھا ہے کہ ایک مرتبہ اس نے اپنے فوجی سرداروں اور درباریوں سے یہ سوال کیا کہ بتاؤ کہ انسان کو سب سے زیادہ لذت کس موقع پر اور کس چیز سے حاصل ہوتی ہے۔ اپنے اپنے مزاج کے موافق مختلف سرداروں نے اس کا مختلف جواب دیا۔ کسی نے حصول عزت کا ذکر کیا اور کسی نے نشہ و فتوحات کا اور

کسی نے جسمانی لذتوں کا نقشہ کھینچا۔ سب کے جوابات سن کر چنگیز خان نے کہا کہ تم لوگوں نے جتنی لذتیں بیان کی ہیں وہ سب ادنیٰ درجے کی ہیں اور کسی میں انبساط کی وہ شدت نہیں جو اس موقع پر پیدا ہوتی ہے کہ دشمن کا کٹا ہوا سر تمہارے قدموں کے سامنے پڑا ہو اور اس کے بیوی بچوں کی آہ و زاری اور نالہ و فغاں، جو سب نعموں سے زیادہ دلکش ہے، سنائی دے رہی ہو۔ اس سے اندازہ کیجیے کہ انسان کا لذت و الم اور خیر و شر کا معیار کس قدر مختلف ہوتا ہے۔ کسی مذہب کا اندازہ بھی اسی سے ہو سکتا ہے کہ اس کی تعلیم میں خیر اور شر کا کیا مفہوم ہے؟ کسی فرد کا نظریہ حیات بھی حقیقت میں اسی چیز کا کام ہے کہ وہ کس بات کو خیر اور کس کو شر سمجھتا ہے۔ آیتے اقبال کے فلسفہ خیر و شر کی تمہید کے طور پر بڑے بڑے ادیان اور مشہور فلاسفہ کی تعلیم پر ایک سرسری نظر ڈالیں تاکہ اس تبصرے کے بعد اقبال کے نظریہ خیر و شر پر روشنی پڑ سکے اور اس کی امتیازی خصوصیت معلوم ہو سکے۔ بدھ مت کو لیجیے گوتم بدھ ایک چھوٹی سی ریاست کے شہزادہ تھے۔ زمانہ ربوہ تک بدھ کو بڑے ناز و نعم میں رکھا گیا اور اس امر کا اہتمام کیا گیا کہ وہ خود بھی ہر قسم کے شر سے محفوظ رہے اور دوسرے انسانوں کی بھی کسی قسم کی مصیبت اس کی آنکھوں کے سامنے نہ آئے۔ اس کا شعور خیر محض سے آشنا اور شرور و آفات سے بیگانہ رہے۔ لیکن یہ قدغن کب تک کام دے سکتی تھی۔ جب زندگی کے حقائق یک بیک اس کے سامنے آئے اس نے موت بیماری اور بڑھاپے کا مشاہدہ کیا تو وہ گھبرا گیا اور سوچنے لگا کہ یہ سب کچھ کیوں ہے اور اس سے چھٹکارے کی کیا ترکیب ہو سکتی ہے۔ ہندوستان کے مروجہ ادیان اور فلسفے اس کو مطمئن نہ کر سکے۔ وہ آزادانہ فکر و تحقیق اور ذاتی تجربے سے اس نتیجے پر پہنچا جس کو غالب نے اس شعر میں ادا کیا ہے کہ :

قید حیات و بند غم اصل میں دونوں ایک ہیں
 موت سے پہلے آدمی غم سے نجات پاتے کیوں
 بلکہ یوں کہنا چاہیے کہ وہ اس خیال سے بھی ایک قدم آگے بڑھا اور ذوق کا ہمنوا
 ہو کر پکار اُٹھا:

اب تو گھبرا کے یہ کہتے ہیں کہ مر جائیں گے
 مر کے بھی چین نہ پایا تو کدھر جائیں گے

مہاتما بدھ نے کہا کہ خالی موت سے بھی نجات نہ ہو سکے گی جب تک کہ تمام زندگی کی
 جڑ یعنی آرزو کا قلع قمع نہ کیا جائے۔ جب تک کسی قسم کی آرزو بھی باقی رہے گی
 وہ ضرور زندگی کی کسی شکل میں صورت پذیر ہوگی۔ اور یہ صورت پذیر می لازماً باعث
 الم ہوگی۔ زندگی کی کوئی چیز قابل اعتنا نہیں ہے۔ فنا سے مطلق کے بغیر کلی نجات
 محال ہے۔ جاوید نامے میں اقبال نے فلک قمر کی سیر کا حال لکھتے ہوئے بیان
 کیا ہے کہ وہ وادی طواسین میں پہنچا تو گوتم بدھ سے ملاقات ہوئی۔ گوتم نے اپنا
 نظریہ حیات ان اشعار میں بیان کیا:

ہر چہ از محکم و پائندہ شناسی گزرد

کوہ و صحرا و بر و بحر و کراں چیزے نیست

از خود اندیش و ازیں بادیہ ترساں مگنر

کہ تو ہستی و وجود دو جہاں چیزے نیست

شاید عالم بالا میں پہنچ کر گوتم بدھ نے اپنے نظریہ حیات میں کچھ تبدیلی کر لی ہو۔
 ورنہ اس کی حقیقی تعلیم میں تو "تو ہستی" بھی نہیں۔ اس کے ہاں تو نفس یا خودی
 یا روح بھی محض مظاہر و حوادث کی سیمائی کیفیت ہی کا نام ہے۔ اس کے ہاں
 تو یہ تصور ہے کہ زندگی ایسا گھاٹے کا سودا ہے کہ اس کو کسی شرط اور کسی قیمت

اور سموتی ہوتی ہے۔ فطرت میں جہاں جتنی زندگی ہے اتنی ہی خلقتی ہے۔ حیات اور خلقتی ہم معنی صفات ہیں۔ اقبال کا مرشد عارف رومی کہہ گیا تھا کہ ہر قسم کی کوشش جمود اور خفتگی پر فضیلت رکھتی ہے۔ خواہ وہ کوشش بے ہودہ ہی ہو،

کوشش بے ہودہ بہ از خفتگی

اقبال بھی اسی رنگ میں خیر و شر کے عام معیار سے بلند ہو کر کہتا ہے:

چو از دست تو کار نادر آید

گنا ہے ہم اگر باشد ثواب است

اقبال کو زندگی میں محض تکرار یا بغیر کسی جدت کے کسی طور عمل کو دہرانا روح فرسا معلوم ہوتا ہے۔ اکثر زندگیاں بے جدت و ندرت محض تکرار اعمال ہی ہوتی ہے:

صبح ہوتی ہے شام ہوتی ہے

عمر یونہی تمام ہوتی ہے

اقبال کو جب فطرت میں بھی شب و روز کی محض تکرار معلوم ہوتی ہے، تو وہ اکتا کر خدا سے شکایت کرنے لگتا ہے کہ تو تو خلاق ہے تیرے ہر فعل میں جدت ہونی چاہیے۔ تیری آفریدہ فطرت میں یہ بے روح سی پھکی سی تکرار کیوں نظر آتی ہے:

طرح نوافگن کہ ماجدت پسند افتادہ ایم

ایں چہ حیرت خانہ امروز و فردا ساختی

جدت پسند اور خلاق فطرتوں کو ایسی کائنات بھی جامد معلوم ہوتی ہے جو ایک مقررہ راستے پر چند قاعدوں کو دہراتی رہے اور اس میں ہر وقت نئے عالموں کی آفرینش نہ ہوتی رہے۔ دیوان غالب کے بھوپالی نسخے میں اسی نظریہ حیات کا ایک لاجواب شعر ہے جو عام مطبوعہ دیوان میں نہیں ملتا:

ہے کہاں تمنا کا دوسرا قدم یا رب

ہم نے دشتِ امکاں کو ایک نقشِ پاپایا

وہ کہتا ہے کہ تمنائے حیات ہر قدم پر ایک کائنات کی آفرینش کرتی ہے۔ یہ ہماری تمام کائنات ارض و سما اس کا ایک نقشِ قدم ہے۔ ضرور ہے کہ اس کا دوسرا قدم کسی اور عالم کی آفرینش کا باعث ہوا ہو۔ روح اس دوسرے عالم کی طرف بڑھنے کے لیے بے تاب ہے۔ لیکن معلوم نہیں کہ وہ قدم کہاں پڑا ہے۔ اقبال کے ہاں خیر، لذت اور سکون کے ہم معنی چیز نہیں کیونکہ ذاتی زندگی اگر ایک حالت پر قائم ہو جاتے تو وہ خیر بھی جمود کی وجہ سے شربن جاتا ہے۔ عام مذہبی عقیدہ یہ ہے کہ نیک آدمی اعمالِ حسنہ کا اجر حاصل کر کے جنتِ ابدی میں مطمئن ہو جائے گا۔ جہاں زندگی کا اضطراب ختم ہو جاتا ہے۔

ترقی کی ضرورت اور گنجائش نہیں رہتی۔ مقاصدِ آفرینی اور ان کے حصول کی کوشش کا کوئی سوال نہیں رہتا۔ بعض صوفیاء جو جنت کے عام تخیل سے اوپر ہو گئے ہیں ان کے ہاں خیرِ مطلق و اصل باللہ ہو جاتا ہے جہاں سفرِ حیات ختم ہو جاتا ہے۔ کیوں کہ انسان اپنی آخری منزل مقصود پر پہنچ گیا ہے۔ اقبال کا نظریہ جنت جو اس کے نظریہ خیر و شر کا آئینہ ہے لذت پرستوں، تن آسانوں اور سکون پسندوں سے بھی الگ ہے اور اصل باللہ یا فنا فی اللہ ہونے والے صوفیوں سے بھی جدا گانہ ہے :

ہر لحظہ نیا طور نئی برقِ تجلی

اللہ کرے مرحلہ شوق نہ ہو طے

وہ ابد الابد تک جدتِ آفرینی اور خلاق کے ساتھ زندہ رہنا چاہتا ہے۔ اس کے ہاں خیر کا تصور یہ ہے کہ زندگی اپنے لامتناہی ممکنات کو ظہور میں لاتی رہے اور

خوب سے خوب تر کی طرف بڑھتی جاتے۔ وہ باغ و شاہد و شراب کی جنت میں پہنچ کر آسودہ و مطمئن نہیں ہو سکتا۔ وہ جنت میں پہنچتا ہے تو حور اس سے شکایت کرتی ہے کہ تو رہ و رسم آشنائی سے بیگانہ معلوم ہوتا ہے؛

نہ بہ بادہ میل داری نہ بمن نظر کشائی

عجب ایس کہ تو نہ دانی رہ و رسم آشنائی

اقبال اس کا جواب دیتا ہے؛

چہ کنم کہ فطرت من بمقام در نازد

دل نا صبور دارم چو صبا بہ لالہ زارے

چو نظر قرار گیرد بہ نگار خوب روئے

تپد آں زماں دل من پئے خوب تر نگارے

ز شرر ستارہ جویم ز ستارہ آفتابے

سر منزے ندارم کہ بمیرم از قرارے

چو ز بادہ بہارے قدمے کشیدہ خیزم

غزلے دگر سراپیم بہ ہوا سے نو بہارے

طلسم نہایت آں کہ نہایتے ندارد

بہ نگاہ نا شکبے بہ دل امید دارے

دل عاشقاں بمیرد بہ بہشت جاودانے

نہ لو اتے درد مندے نہ غمے نہ غمگارے

ہر موجود سے غیر مطمئن ہو کر غیر موجود بلند تر مقام کی آرزو اور اس کے لئے جدوجہد

حیات کا اصلی جوہر ہے۔ مولانا روم کی وہ غزل اقبال کو بہت پسند تھی جس کا یہ

شعر ہے؛

گفتم کہ یافت می نشود جستہ ایم ما
گفت آں کہ یافت می نشود آنم آرزوست

میرے طالب علمی کے زمانے میں ایک مرتبہ علامہ اقبال نے مجھ سے فرمایا کہ میں بتاؤں کہ انسان کس وقت مرجاتا ہے؟ کسی آدمی کو اس وقت مردہ شمار کرنا چاہیے جب اس میں نئے افکار کی قبولیت کی صلاحیت جاتی رہے اور اس کے طرز فکر اور طرز عمل میں کوئی تبدیلی ممکن نہ رہے۔ ایسی حالت میں زندگی زندگی نہیں بلکہ مادے کی طرح محض تکرار عمل بن جاتی ہے۔ نور و ظلمت، یقین و گمان، خیر و شر اور علم و جہل کی کشاکش ہی سے زندگی کا ارتقا ہوتا ہے۔

جرمنی کے ایک مشہور فلسفی ادیب لینگ کا ایک قول مشہور ہے جو اقبال ہی کے نظریہ حیات کی پیش بینی ہے۔ وہ کہتا ہے کہ اگر قادر مطلق کے ایک ہاتھ میں صداقت اذلی ہو اور دوسرے ہاتھ میں تلاش حق اور وہ مجھے اس کا اختیار دے کہ ان میں سے جو چاہو وہ لے لو۔ تو میں موزبانہ عرض کروں اے قادر مطلق صداقت اذلی کو تو اپنے پاس ہی رہنے دے اور تلاش حق مجھے عنایت فرما کیونکہ فقط تیری ہی ذات مطلق کی یہ خصوصیت ہے کہ تو مطلق حق کا مالک ہوتے ہوئے بھی حی و قیوم رہ سکتا ہے۔ مجھے اگر معرفت کلی حاصل ہو گئی تو میں زندہ نہ رہ سکتا گا۔ میری زندگی کا جو ہر اصلی طلب اور کوشش ہے اور وہ اسی حالت میں باقی رہ سکتی ہے کہ تلاش حق ہمیشہ جاری رہے۔ خیر و شر کے متعلق اکثر مذہبوں اور فلسفوں میں یہ ایک معرکتہ الارامستہ ہے کہ اگر خدا قادر مطلق اور رحیم و کریم ہے تو اس نے شر کو یا شر مجسم شیطان کو کیوں پیدا کیا اور فطرت کی الم آفرین اور کرب انگیز کیفیتوں کو عمل پیرا ہونے کی کیوں اجازت دی۔ اقبال کے نزدیک یہ مسئلہ انھیں نفوس کے لیے لاینحل ہوتا ہے جو زندگی کی حقیقتوں سے آشنا نہیں۔ زندگی

مراحمیوں پر مسلسل غلبہ حاصل کرنے کا نام ہے۔ اگر شر یا مزاحمت و الم کا وجود نہ ہو تو خیر بھی مفقود ہو جائے۔ زندگی خیر و شر یا یزدان و شیطان کے محاربہ کا نام ہے۔ تمام سیرت سازی اور روح پروری اسی پیکار کی رہیں منت ہے جو یہ پوچھتا ہے کہ زندگی میں شریکوں ہے وہ حقیقت میں یہ پوچھ رہا ہے کہ زندگی زندگی کیوں ہے۔ اقبال کہتا ہے کہ اگر زلیخا کا شر نہ ہو تو یوسف کے جوہر کیسے کھلیں۔

اگر آتش مرود نہ ہو تو باغ خلیل میں بہار کہاں آئے۔

اگر فرعون کا تکبر نہ ہوتا تو موسیٰ کس طرح کلیم اللہ بنتے۔

اگر طوفان نہ ہوتے تو شنواری کہاں سے ترقی پاتی۔

اگر اندیشہ، ہجران نہ ہو تو لذت وصال کہاں۔

اقبال کے نزدیک اگر شیطان نہ ہوتا تو جہان بالکل بے لذت اور کور ذوق رہ جاتا۔ شیطان اور شر کی شکایت کہنا زندگی اور خیر حقیقی کی ماہیت سے نا آشنائی کا نتیجہ ہے۔ زندگی کی اصل بھلائیاں متاع درد اور امکان نقصان ہی سے ظہور میں آتی ہیں۔ عرفی نے حمد میں کیا حکیمانہ مطلع کیا ہے :

اے متاع درد در بازار جاں انداختہ

گو ہر ہر سود در حبیب زیاں انداختہ

فقط جامد طبیعتوں کے لیے ہی شر کا وجود خدا کی رحمت اور ربوبیت سے انکار کا باعث بنتا ہے۔ لذت و سکون والی جنت پر اقبال کے اعتراضات سنئے :

کجا ایں روزگارے شیشہ بازے

بہشت ایں گنبد گردان نہ دارد

ندیدہ درد زنداں یوسف او

زلیخا تش دل نالاں نہ دارد

غلیل او حریف آتشے نیست

یکمیش یک شر در جہاں نہ دارد

بہ صرصر نہ نیفتد زورق او

خطر از لطمہ طوفان نہ دارد

کجا آں لذت عقل غلط سیر

اگر منزل رہ پیچاں نہ دارد

مزی اندر جہانے کور ذوقے

کہ یزداں دارد و شیطان نہ دارد

مسلمانوں کو قرآن کریم نے یہ تعلیم دی کہ مومن خیر و شر دونوں کو من جانب اللہ مانتے ہوئے بھی خدا کو رحیم و کریم اور رب مانے۔

یہ متضاد نما عقیدہ اسی حالت میں قابل فہم ہو سکتا ہے کہ خیر و شر کے اس تصور کو صحیح مانا جائے جسے اقبال نے پیش کیا ہے۔ ورنہ خدا بے رحم و عدل اور زندگی داستان الم رہ جاتی ہے۔

خودی

از سید نذیر نیازی

شاعری اور فلسفہ کی بارگاہ میں جب کبھی یہ سوال کیا جاتے گا کہ وہ سب سے بڑی بات جسے اقبال نے پیش کیا، کیا تھی تو اس کا جواب ہوگا خودی۔ لیکن خودی کا جو تصور اقبال سے پہلے قائم تھا یعنی ہم اس لفظ کو جن معنوں میں استعمال کر رہے تھے وہ کوئی ایسی بات نہیں تھی جس کی تشریح میں اقبال کو ورق کے ورق سیاہ کرنے پر پڑتے کیوں کہ خودی کے عام معنی غرور و تکبر کے ہیں، یا زیادہ گہری نظر سے دیکھا جائے تو خودی نام ہے ہمارے اس احساس کا کہ ہم 'ہیں' ہماری ذات فی الواقع موجود ہے۔ یہی وجہ ہے کہ جب اقبال نے خودی کے متعلق اپنے خیالات ترتیب دیے اور ان کی وضاحت "اسرارِ خودی" میں کی تو اس کی پہلی اشاعت میں اُن مضمون کی طرف بھی اشارہ کر دیا جن میں یہ لفظ استعمال ہوا اور جن کا تعلق نہ غرور سے ہے، نہ تکبر سے چنانچہ ایک ایرانی شاعر کا شعر ہے:

غریقِ قلزمِ وحدتِ دم از خودی نرزد

بود محال کشیدن میان آب نفس

شاعر کہتا ہے جو کوئی وحدت کے سمندر میں غرق ہو گیا خودی کا نام نہیں لے گا، اس لیے کہ کون ہے جو پانی کے اندر سانس لے سکے اور یہ بات ہے بھی

ٹھیک کیوں کہ اگر ہستی صرف ایک ذات واحد کی ہے تو جو کوئی اس ہستی میں گم ہو گیا اس کی اپنی ہستی مٹ گئی جیسے قطرہ دریا میں مل گیا تو قطرہ کہاں رہا۔ لہذا اقبال نے بجا طور پر یہ نتیجہ اخذ کیا کہ یہاں خودی کا لفظ احساس نفس یا تعین ذات یا محض اپنی ہستی اور وجود کے لیے استعمال ہوا اور اس لیے جب اس سلسلے میں خود اقبال کو ایک لفظ کی تلاش ہوتی تو یہی لفظ انتخاب کیا گیا۔ اب خودی کو عربی میں "انا" اور مغربی فلسفہ میں "ایگو" کہتے ہیں جو یونانی زبان کا لفظ ہے اور جسے ہمارے ایک بہت بڑے فلسفی ابن رشد نے بھی استعمال کیا ہے، مگر یہ دونوں لفظ فارسی میں نہیں چل سکتے تھے جیسے اردو کا لفظ 'میں' اردو میں بھی اس کے لیے نامناسب رہتا۔ بہر حال خودی پر گفتگو کرتے ہوئے اقبال نے ہر اس مسئلے پر گفتگو کی ہے جس کا تعلق انسان کی ہستی، ذات اور وجود سے ہے وہ چاہتا تھا انسانی ہستی کے متعلق ایک آخری بات کہے، ایسی بات جس پر ہماری زندگی اور مستقبل کا دار و مدار ہے۔ لہذا یہ کہنا کچھ غلط نہیں ہوگا کہ خودی ہی اقبال کی شاعری اور فلسفہ کا حاصل ہے۔ خودی ہی وہ مضمون ہے جو اس کی شاعری اور فلسفہ میں بار بار اور نت نئی شکل میں بیان ہوتا ہے۔ گویا اگر ہم خودی کے مفہوم کو ٹھیک ٹھیک سمجھ لیں تو کہہ سکتے ہیں کہ اقبال کی شاعری اور فلسفہ بھی سمجھ لیا۔

مگر آپ کہیں گے خودی کا وہ کیا تصور تھا جو اقبال نے پیش کیا؟ اقبال کہتا ہے آیت ذرا اس بات پر غور کریں ہماری ہستی ہے کیا۔ ہستی کے معنی ہیں ہونا اور ہونا ایک احساس ہے۔ جب تک یہ احساس قائم ہے ہم بھی قائم ہیں۔ جہاں یہ احساس ختم ہوا ہم بھی ختم ہو گئے۔ لہذا ہماری زندگی یا زیادہ صحیح لفظوں میں یہ کہیے کہ ہماری ذات اور وجود کا تسلسل اس احساس کے تسلسل سے ہے۔ گویا یہ اپنے آپ کا شعور ہی ہماری ہستی کا راز اور ہمیں 'ہم' کہنے پر مجبور کرتا ہے۔ شعور ہی سے ہم اپنی

ذات کی تعین کرتے اور اسے دوسروں سے الگ تھلگ ٹھہراتے ہیں۔ ہماری بقا اس شعور کی بقا ہے اور فنا اس کی فنا۔ یا پھر لفظ خودی کے پیش نظر ہم یہ کہیں گے کہ خودی ہی ہے ہمارا وجود ہے اور خودی ہی ہے ہماری زندگی۔

لیکن سوال یہ ہے کہ خودی یا میں، اپنا یا ایگو، یہ اپنی ہستی کا احساس یا ور شعور کہاں سے گیا۔ خود بخود یا کسی دوسری ہستی کی بدولت۔ ہم دیکھتے ہیں انسان مخلوق ہے۔ جب تک خالق کائنات نے اسے پیدا نہیں کیا تھا اس کی کوئی ذات تھی نہ وجود۔ لہذا خودی مخلوق ہے اور بقول اقبال ایک نعمت اور عطیہ جو پروردگار عالم نے اپنی رحمت خاص سے ہمیں عطا کیا۔ لیکن اس کے مخلوق ہونے کا یہ مطلب تو ہے نہیں کہ ہم خودی کی حقیقت سے انکار کر دیں۔ یہ مطلق حقیقت نہ سہی، اضافی اور اعتباری حقیقت تو بہر حال ہے۔ لہذا ہم کیا کریں پروردگار عالم کی اس نعمت اور اس عطیے کو خواب و خیال سمجھیں یا یہ کہ اس کے کچھ معنی ہیں، کچھ قدر و قیمت کیوں کہ خودی کے مخلوق ہونے کا ایک مطلب یہ بھی ہو سکتا ہے کہ ہمارا شعور ذات محض ایک فریب ہے جس کو فراموش کر دینا ہی بہتر ہے جیسا کہ شاعر نے کہا ہے :

شورے شد و از خواب عدم چشم کشودیم

دیدیم کہ باقیست شب فتنہ غنودیم

لیکن اس شعر کا مطلب کچھ بھی ہو یہ تو ہو نہیں سکتا کہ ہم اپنی ہستی کو محض خواب و خیال سمجھیں، ایک دھوکہ اور فریب جس کی کوئی حقیقت ہے نہ قدر و قیمت۔ غالب نے بھی تو کہا ہے :

ہاں کھایتو مت فریب ہستی

ہر چند کہیں کہے نہیں ہے

لیکن یہ شعر بھی ایک خاص کیفیت کا حامل ہے اور شاعر کا مقصد غالباً یہ نہیں کہ

ہم اپنی ہستی کی نفی کر دیں بلکہ یہ کہ ایک خاص رنگ میں اس کے فریب سے بچیں۔ کیوں کہ خودی کو مخلوق مان کر بھی ہمیں اس کی حقیقت کا اقرار کرنا پڑتا ہے۔ وہ آخر کوئی شے تو ہے جسے پروردگار عالم نے خلق کیا لہذا بطور مخلوق اس کی کچھ حقیقت بھی ہوگی جو اگر ہے تو کچھ قدر و قیمت، معنی اور مدعا بھی۔ یہ کیسے ہو سکتا ہے کہ ایک چیز مخلوق ہو، خالق کائنات اسے وجود کی صفت سے متصف کرے اور ہم کہیں یہ محض دھوکا ہے، فریب ہے، خواب و خیال ہے۔ اس میں کوئی شک نہیں کہ خالق کے مقابلے میں مخلوق کی کوئی حقیقت نہیں، لیکن اس صورت میں بحث یہ ہونی چاہیے کہ خودی کا تعلق اپنے خالق سے کیا ہے اور اس کی اصلا حقیقت کیا۔ اقبال نے اس نہایت مشکل سوال کے جواب میں جو فلسفیانہ بحث چھیڑی ہے اس کا یہ موقع نہیں۔ لیکن بطور ایک امر واقع کے دیکھا جاتے تو صاف ظاہر ہوتا ہے کہ پروردگار عالم نے اس کی تخلیق اس لیے نہیں کی کہ ہم اس کو یونہی سمجھ کر ضائع کر دیں۔ لہذا کیوں نہ ہم اس سے وہ مقصد پورا کریں جس کے لیے خالق کائنات نے اُسے خلق کیا۔ ہم دیکھتے ہیں فطرت کی کوئی چیز عبث نہیں، ہر چیز سے کوئی نہ کوئی غرض پوری ہو رہی ہے۔ پھر یہ کیسے ہو سکتا ہے کہ دنیا کی ہر چھوٹی بڑی چیز کے تو کچھ معنی ہوں، نہ ہوں تو خودی یعنی ہماری اپنی ذات اور وجود کے اور وہ بھی اس صورت میں جب فطرت نے ہمیں شعور کی لاناہتا قوتیں اور عمل کی بے شمار صلاحیتیں عطا کی ہیں ہم کیوں نہ اس کو سمجھنے کی کوشش کریں تاکہ ہمیں معلوم ہو جائے اس کے تقاضے کیا ہیں اور غرض و غایت کیا۔ یوں شاید ہم پر اس کا جوہر کھلے۔ لیکن یہ جب ہی ممکن ہے کہ اول ہم اس کا اثبات کریں اور پھر اس کی حفاظت اور نگہداشت کا خیال رکھیں۔

اب فرض کیجیے ہم خودی کا اثبات کرتے اور اس کی حفاظت اور نگہداشت کا بھی خیال رکھتے ہیں۔ مگر سوال یہ ہے کہ اس کا کوئی مستقبل بھی ہے یا یہ نعمت اور یہ عطیہ

جب ہی تک ہے جب تک ہم زندہ ہیں۔ ادھر موت آئی اور ادھر اس کا وجود ختم ہو گیا۔ ایک خاص لحاظ سے دیکھا جاتے تو اس سوال کا تعلق حیات بعد الموت سے اتنا نہیں جتنا اس امر سے کہ ہمارا شعور ذات کیا ہمیشہ قائم رہ سکتا ہے؟ کیا خودی کو سچ پر مح بقا ہے؟ کیوں کہ ایک تو بطور مخلوق وہ بہر حال فانی ہے اور اس لیے یہ دعویٰ نہیں کیا جاسکتا کہ بقا تے دوام اس کا حق ہے۔ یہ پھر ایک نعمت اور ایک عطیہ ہو گا جو خالق کائنات کی طرف سے اسے ملے گا۔ لہذا ہو سکتا ہے اس کا وجود ہمیشہ قائم نہ رہے۔ لیکن جیسا کہ ہم نے کہا تھا یہاں پھر اصل بحث فنا اور بقا کی نہیں، بلکہ شعور ذات کے تسلسل یعنی اس امر کی کہ کیا ہستی کا وہ شعور جو پروردگار عالم نے ہمیں عطا کیا، ہمیشہ قائم رہ سکتا ہے؟ بقا تے دوام کیا ہے؟ کسی برتر ہستی میں محو ہو کر مٹ جانا، اپنا احساس ذات کھو بیٹھنا، جیسے قطرے اور دریا کی مثال ہمارے سامنے ہے کہ قطرہ دریا میں داخل ہوا تو اس کی ہستی فنا ہو گئی، یا اس کی کوئی دوسری صورت بھی ہے۔ اس کے جواب میں پھر یہی کہنا پڑے گا کہ ہم جب ہی تک ہیں جب تک ہمیں اپنے ہونے کا احساس ہے، یا یہ کہ خودی ہی کا تسلسل ہمارے شعور کا تسلسل ہے۔ لہذا اگر خودی کو بقا ہے تو ہمارے اس شعور کو بھی جس کی بدولت ہمیں اپنی ذات کا احساس ہوتا ہے اور ہم سمجھتے ہیں ہم 'ہیں'۔ رہا یہ سوال کہ خودی کو کیا واقعی بقا ہے سو اس کا جواب یہ ہے کہ ہاں ہے اس لیے کہ ایک تو بقا کی خواہش فطری ہے، دوسرے خالق خودی نے جب اسے خلق کیا تو اس میں یہ صلاحیت بھی رکھ دی کہ بقا تے دوام کی آرزو کرے بلکہ ہمیں کہنا چاہیے کہ حصول بقا کی خواہش اس کی فطرت میں داخل ہے۔ اقبال کہتا ہے یوں دیکھنے میں تو خودی کی کوئی حقیقت نہیں، وہ مخلوق ہے، فانی ہے، چشم زدن میں پرکاش کی طرح اڑ سکتی ہے۔ لیکن اگر ہم نے اس کی حقیقت اور قدر و قیمت کو سمجھ لیا، اس کے

معنی اور مدعا کو پا گئے تو یہی قطرہ بے مایہ، یہی شعور اور احساس جو اکثر ایک دھوکہ اور ایک خواب و خیال معلوم ہوتا ہے ہمیشہ ہمیشہ کے لیے زندہ و پائندہ رہ سکتا ہے بلکہ عین ممکن ہے کہ اس میں ثبات و استحکام پیدا کرتے ہوئے ہم موت کے صدمے کو بھی یوں برداشت کر لیں جیسے ایک باہمت اور صاحبِ عزم انسان کسی پر خطر منزل سے مردانہ وار گزر جاتا ہے۔ خودی فانی ہے۔ لیکن ثبات اور دوام کی اہل۔ جاوید نامے کا ایک شعر ہے۔

اے زاہد ظاہر ہیں گرم کہ خودی فانی است

لیکن تو نمی بینی دریا بہ جباب اندر

اور ایسے ہی ایک دوسرے مقام پر اقبال نے کہا ہے۔

جانے کہ بخشند دیگر نہ گیرند

آدم بمیرد از بے یقینی

از مرگ ترسی اے زندہ جاوید

مرگ است صیدے تو در کمینی

بیشک خودی ایک قطرہ ہے لیکن دریا بہ آغوش اور اس لیے یہاں قطرہ دریا میں نہیں بلکہ دریا قطرے میں گم ہے یہاں موت انسان کا پیچھا نہیں کر رہی کہ اس پر قابو پاتے اور اسے ہمیشہ کے لیے فنا کر دے بلکہ انسان موت کی تلاش میں ہے کہ کب اس پر فتح حاصل کرتا اور زندہ جاوید ہو جاتا ہے۔ لیکن یہ فتح 'عمل' سے حاصل ہوگی، خودی سے متعلق ایک خاص نقطہ نظر اور اُس کے ماتحت سیرت اور شخصیت کی تعمیر سے۔ عمل، جدوجہد اور سعی و کدش کے بغیر بقائے دوام ایسی نعمت حاصل نہیں ہو سکتی۔ خالق کائنات یہ عطیہ مفت نہیں دیتا۔ اس کے لیے ایک خاص قسم کی اہلیت شرط ہے۔ یہ اہلیت کیا ہے، اس کو پیدا کرنے کی صورت کیا ہوگی، مذہب، اخلاق، علم و حکمت اور عقل و فکر

اس کے متعلق کیا کہتے ہیں؟ تہذیب و تمدن پر اس کا کیا اثر پڑے گا؟ ہماری ذات میں اس کا اظہار کیسے ہوگا؟ ہماری ذات کے ایک نہیں متعدد پہلو ہیں، ذاتی، انفرادی، اجتماعی، یوں ان میں کیا تبدیلی پیدا ہوگی؟ یہ سب باتیں بڑی اہم ہیں اور اقبال نے ایک ایک کر کے ان سب کا جواب دیا ہے لیکن یہ موقع ان کی تفصیل کا نہیں۔ سرد استنا عرض کر دینا کافی ہوگا کہ خودی کے متعلق اگر اقبال کا نقطہ نظر سمجھ لیا جاتے تو نا ممکن ہے ہمارے دل میں انسانی ہستی کی قدر و قیمت اور اس کی عظمت کا احساس پیدا نہ ہو اور ہم اسے غنیمت سمجھتے ہوتے کچھ بننے کی کوشش نہ کریں۔ اقبال کا مقصد بھی یہی تھا۔

اقبال کا تصور وطن

از مولانا صلاح الدین احمد

آج سے کم و بیش پچاس برس پیشتر جب اقبال نے شعر کہنا شروع کیا تو شاعر کے ہنگامہ دل کے سوا باقی سب ہنگامے خاموش تھے۔ ہندوستان میں سرسید کی تحریک بار آور ہو چکی تھی اور مسلمانان ہند حصول تعلیم کے ذریعہ سے فلاح دنیوی کا راستہ تلاش کر چکے تھے۔ ادھر کانگریس تاج برطانیہ کے زیر سایہ مقامی حکومت میں ملکی عناصر کی شمولیت پر آہستہ آہستہ اصرار کر رہی تھی۔ بیرون ہند کے ان ممالک پر جنہیں آج دنیائے اسلام کے نام سے یاد کیا جاتا ہے ایک کامل شکوت و جمود مسلط تھا۔ ہمارا ہمسایہ ملک افغانستان انگریز کی شاطرانہ سیاست سے مات کھا کر قریب قریب ایک ہندوستانی ریاست کی سطح تک گر چکا تھا اور اسی حال میں خوش تھا۔ ایران پر ایک طرف سے انگلستان اور دوسری جانب سے روس کا اقتدار آہستہ آہستہ بڑھ رہا تھا اور ایرانی قوم اپنے قاپچاری فرماں رواؤں کے طلسم اقتدار اور اُن کے مغربی حلیفوں کے سحر سامری سے مدہوش ہو کر ایک خواب طویل میں گم ہو چکی تھی۔ ترکی اور اُس کے مقبوضات مثلاً شام، فلسطین، عرب اور عراق پر ایک جابر اور مستبد سلطان ایسی حکمت سے حکومت کر رہا تھا کہ ہنگامی طور پر انبار و ابرار دولوں دم بخود تھے۔ مصر پر خدیو کے پردے میں خود انگریز حکمران تھا اور اہل مصر کو انگریزی تعلیم کے ذریعے سے مغربی تہذیب و تمدن کے سانچے میں نہات

سرعت سے ڈھالا جارہا تھا انڈونیشیا کا کسی نے نام تک نہیں سنا تھا اور وہاں کے مسلمان ولندیزی حکومت کے خواب آور سائے میں تعدد ازدواج اور تواضع سے اپنے اسلام کا ثبوت دے کر شکر اور مسالے کی تجارت میں اپنی قومی زندگی کو مدغم کر چکے تھے۔ غرضیکہ بحر الکاہل کے مجمع الجزائر سے لے کر مغرب اقصیٰ تک سارے عالم اسلام پر ایک خواب گراں طاری تھا اور ایسا معلوم ہوتا تھا کہ یہ نیند کا ماتا صور اسرافیل کے پھونکنے جانے تک یونہی سوتا رہے گا۔ اس میں کلام نہیں کہ انیسویں صدی کے آخر میں ایک مرد غیب نے جو بیک وقت مفکر بھی تھا اور مجاہد بھی۔ میری مراد جمال الدین افغانی سے ہے۔ اپنی پوری قوت سے اس سکوت مرگ نما کو توڑنے کی کوشش کی لیکن فرنگ کی عیاری نے انہی ہاتھوں سے اس کی نحیف آواز کو ہمیشہ کے لیے خاموش کر دیا جن ہاتھوں کو وہ از سر نو قوت حیدری سے آشنا کر دینا چاہتا تھا۔ جمال الدین افغانی کا موقف سراسر سیاسی تھا اور وہ ایک ایسے وقت میں مسلمانوں کے سیاسی انحطاط کو روکنے کا آرزو مند تھا جب اس کا رکنہ محال ہو چکا تھا۔ نتیجہ وہی ہوا جو مقدر تھا یعنی اُسے اپنے مشن میں پوری ناکامی ہوئی اور اگرچہ وہ اپنے محل غروب میں ایک بخار نور ضرور اپنی یادگار میں چھوڑ گیا، لیکن اقوام اسلام کو ایک لڑی میں منسلک دیکھنے کی آرزو اس کے سینے میں ترپتی ہی رہی۔ نہ اس کی زندگی میں برآتی، نہ اس کی موت کے بعد، اور کون جانتا ہے کہ اتحاد اسلامی کا خواب جو اُس نے اس صدی کے شروع میں ہونے سے پہلے دیکھا تھا، کب تک شرمندہ تعبیر رہے گا۔

جمال الدین افغانی، محمد تعلق کی طرح اپنے زمانے سے بہت پہلے پیدا ہوا تھا اور

اُس نے تعلق ہی کی طرح بیک جست وہ فاصلے طے کرنے چاہے تھے، جو ایک بہت بڑی تیاری کے طالب تھے۔ اُن کی نگاہ نتائج پر تھی، وسائل پر نہیں تھی اور انھوں نے اس عظیم الشان تربیت کو نظر انداز کر دیا تھا، جو ہر ملت کے لیے کسی اقدام عظیم

سے پہلے ناگزیر ہوتی ہے۔ یہ سعادت اقبال کے حصے میں آئی اور خوبی بخت سے اُس نے اپنا پیغام ملت کے ایک اُبھرتے ہوئے گروہ کو ایسے وقت میں دیا جب وہ اُس سے پورا پورا فائدہ اٹھا سکتا تھا۔ یہ اور بات ہے کہ وہ اس کا اہل ثابت ہو گیا یا نہیں، لیکن قدرت نے پیام بر کا منشا اُس کی آرزو کے عین مطابق پورا کیا اور اُسے اس فوز عظیم سے سرفراز کیا جو خاصانِ ازلی ہی سے مخصوص ہے۔

اقبال کی شاعری کا آغاز، جیسا کہ میں نے ابھی عرض کیا، ایک عالم سکون میں ہوا تھا، اس لیے لازم تھا کہ اس کے ابتدائی دور میں وہی عناصر فروغ پائیں جو شاعر کی فطرت کے ساتھ خلق کیے گئے تھے یہاں ہمیں شاعر کی ان تخلیقات سے بحث نہیں جو غالباً اس کی داخلی دنیا سے تعلق رکھتی ہیں، یا جن کے مظاہر نے عالم رنگ و بو میں سے مختلف انفرادی لباس اختیار کر لیے۔ بلکہ ہمیں صرف اُس کی اُن تخلیقات سے غرض ہے جنہیں اُس کے بنیادی جذبات نے اجتماعی محبت کا جامہ پہنایا۔ اس اندازِ نظر سے جب ہم اقبال کی ابتدائی شاعری کا جائزہ لیتے ہیں، تو قدرت اور عورت کے حسن کی پرستش کے بعد، جو جذبہ ہمیں سب سے نمایاں نظر آتا ہے وہ وطن کی پرستش ہے اور ہمیں یہ کہنے کی قطعاً کوئی تاثر نہیں کہ شاعر کی جبلتیں اس جذبے کی تخلیقی اور فروغ دونوں ایک فطری اور وہی حیثیت رکھتے ہیں، عین اسی طرح جیسے حسن کی کشش اور جمال کا جذب اُس کی جبلت کا فطری حصہ ہے۔ وطن کی محبت کا فروغ و ارتقاء اُس کی شاعری میں اُنہی خطوط کے متوازی ہوا جن خطوط پر اُس کے اظہار کی قوت اور اُس کے محسوسات کی شدت بڑھتی چلی گئی اور جب وطن کا انداز بھی اُسی نسبت سے وسعت و جمال حاصل کرتا گیا جس نسبت سے اُس کے احساس کا افق پھیلتا اور رنگین تر ہوتا چلا گیا۔ ”ہمالیہ سے خطاب“ حب وطن کے اظہار میں اُس کی پہلی نظم ہے اور اپنے اندر شگفتگی و لطافت اور حیرت و قوت کے

وہ بیشتر عناصر رکھتی ہے جو عظیم شاعری سے مخصوص ہیں۔ اس کیفیت کے علاوہ وہ شاعر کے قلب کا ایک گہرا نفسیاتی مطالعہ بھی پیش کرتی ہے۔ شاعر کے وطن پر اغیار کا قبضہ ہو چکا ہے۔ وہ خود روز و شب غلامی کی گھٹی ہوئی فضا میں سانس لے رہا ہے۔ اُس کے ملک کی تاریخی عظمت ایک دفتر پارینہ ہو چکی ہے۔ قدم قدم پر اُسے ایسے موانع و حوادث پیش آرہے ہیں جو اُسے برابر اپنی غلامی اور اپنے اپنے وطن کی پستی کی یاد دلاتے جاتے ہیں۔ ایسے میں اس کا تخیل اپنے لیے ایک فرار کی تلاش میں سرگرداں ہوتا ہے، ایک ایسا فرار جو بیک وقت جمیل بھی ہو اور بلند بھی، جو اُس کی جستجوئے جمال اور آرزوئے عظمت دونوں کی تسکین کا سامان بہم پہنچا سکے اور آخر اُس نے وہ فرار عظیم و جمیل تلاش کر لیا۔ ہمالیہ! عظمت مآب اور وہ لطافت آثار ہمالیہ!

اے ہمالہ اے فیصل کشور ہندوستان

چومتا ہے تیری پیشانی کو جھک کر آسماں

تجھ میں کچھ پیدا نہیں دیرینہ روزی کے نشان

تو بواں ہے گردشِ شام و سحر کے دریاں

ایک جلوہ تھا کلیم طور سینا کے لیے

تو تجلی ہے سراپا چشمِ بینا کے لیے

آتی ہے ندی فرازِ کوہ سے گاتی ہوئی

کوثر و تسنیم کی موجوں کو شرماتی ہوئی

آئینہ شاہدِ قدرت کو دکھلاتی ہوئی

سنگِ رہ سے گاہ بچتی گاہ ٹکراتی ہوئی

چھیڑتی جا اس عراقِ دل نشیں کے ساز کو

اے مسافرِ دل سمجھتا ہے تری آواز کو

یہی شب کھولتی ہے آکے جب زلف رسا

دامن دل کھینچتی ہے آبشاروں کی صدا

وہ خموشی شام کی جس پر تکلم ہو فدا

وہ درختوں پر تفکر کا سماں پھایا ہوا

کانپتا پھرتا ہے کیا رنگ شفق کسار پر

خوشنما لگتا ہے یہ غازہ ترے رخسار پر

اے ہمارا داستان اُس وقت کی کوئی سنا

مسکن آبا سے انساں جب بنا دامن ترا

کچھ بتا اُس سیدھی سادی زندگی کا ماجرا

داغ جس پر غازہ رنگ تکلف کا نہ تھا

ہاں دکھا دے اے تصور پھر وہ صبح و شام تو

دوڑ پیچھے کی طرف اے گردشِ ایام تو

شاعر کی یہ آرزو کہ گردشِ ایام پیچھے کی طرف دوڑاٹھے اور وہ صبح و شام اُس کے پیشِ نظر

کر دے جب اُس کے آبا انسانیت کے اس مسکنِ اول کی وادیوں میں آکر آباد ہوئے

اور ایک سیدھی سادی زندگی بسر کرنے لگے، عہدِ حاضر کی انسانیت کش تہذیب

کے خلاف ایک پُر زور ردِ عمل کی حیثیت رکھتی ہے اور فرار کی اُس شدید کیفیت سے

بھرپور ہے جس سے خود شاعر سرسرا سہر متاثر نظر آتا ہے۔

اقبال کو ہندوستان کی غلامی کا نہایت شدید احساس تھا اور یہ احساس اُس کی اُن

نظموں میں خاص طور پر نمایاں ہے جو اس نے اپنی شاعری کے پہلے دور میں یعنی انگلستان

جانے سے پہلے لکھیں۔ ان میں "تصویرِ درد" ایک ممتاز مقام رکھتی ہے اور ان کیفیتوں

کو سامنے لاتی ہے جو اس محکوم ملک کی دو بڑی قوموں کے باہمی اختلاف اور نتیجتاً ایک

بیرونی قوم نے تسلط میں کارفرما تھیں۔ ”تصویر درد“ بھی شاعر کے جذباتی پہلو سے ایک نمایاں تعلق رکھتی ہے اور اس کے تخلیقی عناصر نے شاعر کے ضمیر میں اسی طرح پرورش پائی ہے، جس طرح اُس کی ابتدائی شاعری کے دیگر جذباتی عناصر نے، اور اس لیے سرور ایام کے باوجود اور کمفیتوں کے نابود ہو جانے کے باوصف، جو اس نظم کی تخلیق کا باعث ہوئیں، اُس کی اپیل آج بھی کارگر اور اس کا جذب آج بھی تازہ ہے۔

رلاتا ہے ترا نظارہ اے ہندوستان مجھ کو

کہ عبرت خیز ہے تیرا فناء سب فسانوں میں

دیار و نامجھے ایسا کہ سب کچھ دے دیا گویا

لکھا کلک ازل نے مجھ کو تیرے لوح خوانوں میں

نشان برگ گل تک بھی نہ چھوڑا اس باغ میں گلچیں

تیری قسمت سے جھگڑے ہو رہے ہیں باغیوں میں

چھپا کر آستیں میں بجلیاں رکھی ہیں گردوں نے

عنادل باغ کے غافل نہ بیٹھیں آشیانوں میں

وطن کی فکر کر ناداں! مصیبت آنے والی ہے

تیری بربادیوں کے مشورے ہیں آسمانوں میں

ذرا دیکھ اس کو جو کچھ ہو رہا ہے، ہونے والا ہے

دھرا کیا ہے بھلا عہد کہن کی داستانوں میں

نہ سمجھو گے تو مٹ جاؤ گے اے ہندوستان والو

تمہاری داستان تک بھی نہ ہوگی داستانوں میں

اس نظم میں شاعر کے بیان کی ممتاز ترین کیفیت اُس عالمگیر جذبہ محبت کا اظہار ہے،

جس نے پہلے وطن اور بعد میں ملت کے عشق کی صورت اختیار کی۔ اور از بسکہ عشق ہی

وہ قدر مطلق ہے جسے شاعر کے نظام فکر و احساس میں اولین عنصر کی حیثیت حاصل ہے اس لیے اُس کے ارتقاء کی ہر منزل میں اس کے اظہار نے ایک یادگار اور غیر فانی کیفیت اختیار کر لی ہے۔ اس رجحان کی انتہا یہ ہے کہ جب شاعر وطن کی محدود فضا سے کائنات کی غیر محدود فضا کی طرف بڑھتا ہے اور اُس کے ضمیر میں ملت کے جمیل تر تصور کی تشکیل ہوتی ہے اُس وقت بھی وہ عشق ہی کے بازو سے ہمت کا سہارا لیتا ہے اور اس کے برعکس جب وہ اپنے اولین محسوسات و تجربات میں ملت کی غیر سرئی فتوحات سے منہ موڑ کر وطن کی حرارت اندوز کیفیات کی طرف پلکتا ہے، تب بھی وہ محبت ہی کا اعتماد آفریں سہارا ڈھونڈتا ہے۔

بیابان محبت دشت غربت بھی وطن بھی ہے

یہ ویرانہ قفس بھی، آشیانہ بھی چمن بھی ہے

محبت ہی وہ منزل ہے کہ منزل بھی ہے، صحرا بھی

جرس بھی، کارواں بھی، راہبر بھی، راہزن بھی ہے

اُجاڑا ہے تمیز ملت و آئیں نے قوموں کو

مرے اہل وطن کے دل میں کچھ فکر وطن بھی ہے

سکوت آموز طول داستانِ درد ہے ورنہ

زباں بھی ہے ہمارے منہ میں اور تاب سخن بھی ہے

فخو اقبال میں حیرت انگیز تضاد بظاہر حیران کن ہے، لیکن اگر ہم لمحہ بھر

کے لیے اس حقیقت کو اپنے ذہن پر ثبت کر لیں کہ ضمیرِ شاعر میں حب

وطن اور عشقِ ملت دراصل ایک ہی کیفیت کے دو توام مظاہر ہیں جنہیں

شاعر اور روح کائنات کی ہم آہنگی باہم مربوط کرتی ہے تو یہ تضاد ظاہر معدوم

ہو جاتا ہے۔ وہی کی ایک کیفیت باقی رہ جاتی ہے جسے خود اقبال نے یوں
ظاہر کیا ہے کہ :

محبت کے شرر سے دل سراپا نور ہوتا ہے
ذرا سے بیج سے پیدار یا ض طور ہوتا ہے

اقبال اور تقدیر

از چودھری سردار اصغر

جب سے انسانی ذہن میں خدا کا تصور پیدا ہوا ہے انسانی فکر ایک عجیب کشمکش میں مبتلا ہے۔ وہ قطعی طور پر اس بات کا فیصلہ نہیں کر سکا کہ اس کی ذاتی استعداد کی حدود کیا ہیں اور ذات باری کے منشا اور مرضی کو اس کے اعمال میں کہاں تک دخل حاصل ہے۔ اسلام جب آیا تو قدرتی طور پر ان مسائل کو زیادہ اہمیت حاصل ہوئی جو انسان اور خدا سے تعلق رکھتے ہیں۔ اسلام کی روشنی اور ہدایت میں اس بات کی جستجو ہونے لگی کہ انسان کی آزادی عمل اور اللہ تعالیٰ کی قدرت کاملہ میں جو ایک تناقص نظر آتا ہے اس کا فکری حل تلاش کیا جائے۔ رسول اکرمؐ اور ان کے قریب کا زمانہ اس فکری کاوش کے لیے زیادہ سانہ گار نہ تھا۔ لوگوں پر اسلام کی گرفت زیادہ تر جذباتی تھی اور اسکی تاثیر بھی رسول اکرمؐ اور ان کے صحابہ کی ذاتی جاذبیت کی بنا پر تھی۔ قدرتی طور پر بہت کم ذہن اسلامی عقاید اور اسلامی تعلیم کی عقلی تحلیل کی طرف راغب ہو سکے۔ ایک عجیب سی وارفتگی نے ان کی قوت تنقید کو بالکل سلب کر رکھا تھا۔ اللہ کے ہر حکم پر بے چون و چرا تسلیم خم کر دینا اور رسول پاکؐ کے ہر فرمان اور ہر عمل کو اپنی زندگی کا وظیفہ بنالینا، یہی ان کے لیے ایک سب سے بڑی سعادت

تھی۔ کچھ عرصے کے بعد البتہ جب سرشاری کا یہ عالم نہ رہا تو تجسس کرنے والے ذہنوں کو اسلامی عقاید میں ایسی باتیں بھی نظر آنے لگیں جو بظاہر اہل تہیں۔ مثلاً یہی کہ قرآن میں جگہ جگہ یہی آیا ہے کہ اللہ تعالیٰ قادر مطلق ہے اور اس کی مرضی انسانی مرضی پر غالب ہے۔ حتیٰ کہ ہدایت کی توفیق بھی اللہ تعالیٰ ہی بخشتے ہیں۔ جسے چاہتے ہیں اس کے لیے ہدایت آسان فرما دیتے ہیں اور جسے چاہتے ہیں اس کی آنکھوں پر پردہ ڈال دیتے ہیں اور اس کے دل پر مہر لگا دیتے ہیں۔ اس کے ساتھ ساتھ اللہ تعالیٰ نے انسان کو اپنے عمل کا پورا ذمہ دار ٹھہرایا ہے اور اپنے اس اصول کو بار بار دہرایا ہے کہ قوم ہو یا فرد دونوں اپنی قسمت کے مالک ہیں۔ چاہیں تو اسے بنالیں اور چاہیں تو بگاڑ لیں یہ بیک وقت مجبوری اور آزادی کا تصور ایسا سادہ نہیں کہ الجھن نہ پیدا کرتا۔ اور آخر کار یہی ہوا۔ عقاید کے اعتبار سے بہت جلد مسلمانوں کے دو گروہ ہو گئے۔ ایک قدرتی جو انسانی عمل کو آزاد تصور کرتے اور دوسرے جبری جو اپنے تئیں اللہ کے سامنے مجبور سمجھتے۔ اس گروہ بندی کی بنیاد فکری نہ تھی بلکہ اس میں ذاتی رجحانات کو زیادہ دخل تھا۔ وہ جو اللہ تعالیٰ کی عظمت اور قدرت سے زیادہ متاثر ہوئے جبر کے قابل ہوئے اور جن میں عمل کا جذبہ زیادہ کار فرما تھا۔ وہ قدر کے علمبردار ہوئے۔ اقبال کا خیال ہے کہ تقدیر کا وہ تصور جو انسانی مجبوری پر زیادہ زور دیتا ہے، اصل میں سیاسی حالات کا پیدا کردہ ہے۔ اس نے لکھا ہے کہ بنو امیہ کے خلفائے لوگوں کے دلوں سے سیاسی جدوجہد کا جذبہ مٹانے کے لیے اس خیال کو عام کیا۔ اس میں کوئی شک نہیں کہ بنو امیہ نے اس مسئلہ میں غیر معمولی دلچسپی لی۔ نکلسن نے ابن قتیبہ کے حوالے سے ۱۲۷ ایسے لوگوں کا ذکر کیا ہے جو بنو امیہ کے زمانے میں اس بات کے قائل نہ تھے کہ انسانی تقدیر اٹل اور پہلے سے طے شدہ ہوتی ہے۔ اس سے یہ بھی معلوم ہوتا ہے کہ ایسے لوگ محض گنتی کے تھے اور ان میں سے کئی ایک کو شاہی عتاب کا نشانہ بننا پڑا۔ بعد میں معتزلہ نے اپنے عقاید کی بنیاد ہی انسان کی آزادی عمل پر رکھی

اور علم کلام وجود میں آیا جس کا مقصد عقاید اسلام کا اثبات ہے۔ متکلمین کا نقطہ آغاز ہی یہ تھا کہ اللہ تعالیٰ کی قدرت اور انسان کی خود ارادیت ایک دوسرے کی متضاد نہیں، بلکہ دونوں بیک وقت حق ہیں۔ اس کی توضیح مختلف انداز میں کی گئی۔ امام غزالیؒ نے جو حل پیش کیا وہ یہ تھا کہ ارادہ تو مطلق اللہ تعالیٰ ہی کا ہے۔ لیکن کسی طور پر اس ارادے کا کچھ حصہ انسان کو مل جاتا ہے جس کی مدد سے وہ گویا بظاہر اپنے اعمال اور کردار میں خود مختار ہو جاتا ہے۔ لیکن انسان کی یہ خود مختاری اللہ تعالیٰ کے کامل ارادے میں کوئی نقص نہیں پیدا کرتی مسئلہ تقدیر کا یہ حل گویا قدیم علم کلام کا حرف آخر ہے۔

اقبال کو اس مسئلہ سے بہت جلد دو چار ہونا پڑا انسانی خودی کا وہ تصور جو اس نے شعر اور فلسفے میں پیش کیا اور جو اس کے خیال کا گویا مغز ہے وہ ایک بے معنی سا تصور بن کے رہ جاتا اگر وہ اس مسئلے کو صاف نہ کرتا کہ آیا انسان اپنے اعمال میں آزاد بھی ہے یا نہیں۔ جب تک انسان اپنے خیر و شر کا مالک نہ ہو اور اپنے ارادے سے اپنی صلاحیتوں کو ترقی نہ دے سکے اس وقت تک خودی کی تکمیل کا سوال بے معنی ہے۔ اس لیے اقبال نے اپنے خیال کی بنیاد ہی اسی پر رکھی کہ انسان کا ارادہ پوری طرح آزاد ہے۔ وہ اس نتیجے پر استدلال سے نہیں بلکہ نفسیاتی انداز میں پہنچا۔ وہ کہتا ہے کہ جب ہم اپنے ضمیر پر نگاہ ڈالتے ہیں اور اپنی اندرونی کائنات کی سیر کرتے ہیں تو ہمیں اپنے ولولوں اور ارادوں میں کسی رکاوٹ یا حد بندی کا احساس نہیں پیدا ہوتا فکر و عمل کی آزادی ہمارے خمیر میں ہے۔ اس لیے اس کا انکار ممکن نہیں۔ علم حیات کے ماہرین کا ایک عام خیال یہ ہے کہ ہمارے احساسات اور اعمال کی تحریک کسی نہ کسی واسطے سے ماحول اور مادی دنیا کی مرہون منت ہوتی ہے۔ اقبال نے اس خیال پر کڑی نکتہ چینی کی ہے، کیونکہ اس کی بنا پر انسانی ارادہ ایک موثر محرک کی

حیثیت سے بالکل مہمل سی چیز بن کے رہ جاتا ہے۔ اقبال کہتا ہے کہ ان ماہرین کو زیادہ تر زندگی کے سفلی اور غیر ترقی یافتہ نمونوں سے دوچار ہونا پڑتا ہے اور ان ہی کے مطالعے سے وہ اپنے اصول وضع کرتے ہیں جنہیں وہ حیات کے مختلف طبقات پر یکساں طور پر چسپاں کر دیتے ہیں۔ یہ ان کی بنیادی غلطی ہے۔ زندگی کی غیر ترقی یافتہ صورتوں میں مادے کا غلبہ ہوتا ہے۔ اس لیے مادی اصول بھی کسی نہ کسی حد تک ان پر اثر انداز ہوتے ہیں۔ لیکن اگر انسان اپنی نفسیاتی زندگی کا مطالعہ کرے تو یہ حقیقت خود بخود آشکار ہو جائے گی کہ مادی اصول انسانی زندگی میں کارفرما نہیں ہیں اور یہاں علت اور معلول کے اصول کی بجائے انسانی ارادے کی خود مختاری کو زیادہ دخل ہے۔ البتہ یہ بات سب انسانوں میں یکساں طور پر نہیں بلکہ اس کا دار و مدار اس بات پر ہے کہ ذاتی تکمیل کس درجے کی ہے۔

اس طرح نفسیاتی طور پر اقبال کو انسانی ارادے کی آزادی اور خود مختاری کا یقین حاصل ہوا۔ اب اقبال کی کوشش یہ ہوتی کہ اس خیال کی تعبیر جدید تحقیقات کی روشنی میں کی جائے۔ تقدیر کا پرانا تصور ایسا تھا کہ اقبال نے محسوس کیا کہ اس مسئلے کو صاف اسی طرح کیا جاسکتا ہے کہ زمان کی اصلی حقیقت کو آشکار کیا جاتے۔ خوش قسمتی سے اسی وقت یورپ کے بہت سے فلاسفر بھی اس تحقیق میں مشغول تھے۔ خصوصاً برگساں اور آئن سٹائن کی کاوشوں سے زمان کے متعلق ایک نیا تصور پیدا ہو رہا تھا۔ اقبال نے بھی زمان کی اصلیت کو پہچاننے کی کوشش کی۔ کیوں کہ اس کا خیال تھا کہ تقدیر کا حل اسی گتھی کو سلجھانے میں ہے۔ میں اس کا اہل نہیں ہوں کہ بتا سکوں کہ زمان کے مسئلے پر اس نے جدید معلومات کو کہاں تک قبول کیا۔ یا کیا ترمیم اور اضافہ اس کی طرف سے ہوا۔ البتہ اس میں کوئی شک نہیں کہ اس مسئلہ کے ساتھ اقبال کو ایک غیر معمولی شغف تھا۔ تشکیل جدید، میں بار بار اس کا قلم اس محبوب موضوع

کی طرف اٹھتا ہے اور آخر کار اسی کی مدد سے اس نے اپنے خیال کی بہت سی مشکلیں حل کیں۔

تقدیر کا روایتی تصور یہ ہے کہ ہمارے اعمال خدا کے ہاں پہلے سے متعین ہوتے ہیں اور وہ ایک ایک کر کے غیب سے پردہ ظہور پر آتے جاتے ہیں۔ اقبال کہتا ہے کہ ہمارے اعمال کا پہلے سے متعین ہونا مقصور ہی نہیں ہو سکتا۔ کیوں کہ زمان کے متعلق ماضی اور مستقبل کا خیال ہمارے فہم کی کچی پر مبنی ہے۔ زمان کی اصلی حقیقت کو تسلسل سے کوئی واسطہ نہیں اور وقت جو حقیقت میں ہے وہ نہ گزرتا ہے اور نہ اس کا کوئی حصہ ابھی گزرنے والا ہے۔ ماضی اور مستقبل دونوں اس میں اس طرح سمٹے ہوئے ہیں کہ حقیقی زمان میں ان کا تصور ناممکن ہے۔ گویا پورے کا پورا وقت ازل سے لے کر اب تک ایک تھمے ہوئے لمحے کی طرح ہے۔ جب اللہ تعالیٰ فرماتے ہیں کہ تخلیق عالم محض ایک کن کے کہنے سے ہوئی۔ تو وہاں بھی وقت کی اسی حقیقت کی طرف اشارہ ہے۔ البتہ انسانی ذہن ادراک کی سہولتوں کے لیے زمان کی تعبیر اس انداز میں کر لیتا ہے کہ اس میں ایک تسلسل کی صورت نظر آتی ہے گویا انسانی فکر اپنی نارسائی میں زمان کی اصل حقیقت کو بدل کر ایک ایسی شکل میں دیکھتا ہے جو اس کی پہنچ کے زیادہ قریب ہے۔ جس طرح ایک نقطہ جو طول و عرض سے محروم ہے اگر ایک خط کی لمبائی پر چلنا شروع کرے تو اسے خط کی لمبائی کا شعور نہ ہوگا بلکہ اسے تمام خط ایسے نقطوں کا مجموعہ نظر آئے گا جو خود اس کی طرح طول و عرض سے محروم ہیں۔ اسی طرح انسانی ذہن اپنی نارسائی میں زمان کی حقیقی صورت کو مسخ کر دیتا ہے۔ اسی قسم کی ایک اور مثال لیجیے۔ واقعات عالم اپنی حقیقت کے اعتبار سے ایسے نہیں کہ ان میں علت و معلول کا رشتہ اور واسطہ ہو لیکن انسانی ذہن ان واقعات کو اپنی سہولت کے لیے ایک مربوط شکل میں ڈھال لیتا ہے تاکہ وہ ماحول کو سمجھ سکے اور اس کی تسخیر کر

سکے۔ اس لیے اقبال کہتا ہے کہ تسلسل کا وہ جامہ جو ہمارا ذہن زمان کو پہنا دیتا ہے وہ گمراہ کن ہے۔ حقیقت میں ایسا کوئی وقت نہیں جو ابھی آنے والا ہے اس لیے ایسی تقدیر کا تصور بھی نہیں ہو سکتا جو کہیں مستقبل میں معین اور پوشیدہ ہے۔

تقدیر ایک خارجی قوت نہیں جو انسان کو خاص اعمال کے کرنے پر مجبور کرے اور نہ ہی انسانی اعمال پہلے سے متعین صورت میں مستقبل میں پوشیدہ ہیں اور وقت کی رفتار سے ایک ایک کر کے نمودار ہوتے جاتے ہیں۔ بلکہ حقیقت میں تقدیر ہر شے کی اندرونی صلاحیتوں اور قابل حصول امکانات کا نام ہے۔ خلقِ فقرہ سے یہی تقدیر مراد ہے۔

انسان کا ہر عمل پوری آزادی اور ذمہ داری کے احساس کے ساتھ ظہور میں آتا ہے جس میں جبر کو کوئی دخل نہیں۔ ہر انسان کے سامنے لامحدود امکانات ہیں اور اپنی ہمت اور ارادے کے مطابق ان امکانات میں سے چنتا جاتا ہے اور یہ عمل کی صورت میں ظاہر ہوتے جاتے ہیں۔ یہ ہے وہ تعبیر جو اقبال نے تقدیر کے متعلق پیش کی ہے۔ وہ کہتا ہے کہ اگرچہ انسانی انا کی قوت اور خود ارادیت کا سرچشمہ ذات باری ہی ہے۔ لیکن اس کی آزادی میں کسی مجبوری کا شائبہ نہیں۔ صرف اسی طرح اعمال کی ذمہ داری انسان پر ڈالی جاسکتی ہے اور خدا کا قانون جزا و سزا برحق ہو سکتا ہے۔ اسی جذبے سے کام لے کر انسانی خودی ماحول کو مسخر کرتی ہے جس کے ساتھ اس کی مسلسل آویزش جاری ہے۔ اور اسی سے آخر کار انسان خودی کی اس معراج پر پہنچتا ہے جہاں وہ ذات باری کی خودی کا سامنا ایک خاص وقار کے ساتھ کر سکتا ہے اور خوف اور ہیبت سے مضمحل نہیں ہوتا۔ جس کی کیفیت قرآن کریم ماذا غ البصر و ما لطفی سے بیان کی ہے۔ عباد کا مقصد بھی یہی ہے کہ وہ اضمحلال اور میکانیکی کیفیت جو انسان میں مادی دنیا سے برسرِ پیکار رہنے سے پیدا ہوتی ہے اسے خدا کے قرب سے دور کیا جائے۔ یہی پنجگانہ نماز کی غایت ہے کہ انسان کشمکشِ حیات اور تسخیرِ کائنات کے لیے بار بار تازہ دم ہوتا رہے۔

تقدیر کا یہ تصور اقبال کے فکر اور شعر کا ایک اہم موضوع ہے اور اسے اس نے جگہ جگہ بیان کیا ہے۔ غالباً سب سے اچھے انداز میں اس نے اس خیال کو دو شعروں میں پیش کیا ہے پہلا شعر ہے۔

تو اپنی سر نوشت اب اپنے قلم سے لکھ
خالی رکھی ہے خامہ حق نے تری جبین

اور دوسرا

پرواز ہے دونوں کی اسی ایک فضا میں
کر گس کا جہاں اور ہے شاہیں کا جہاں اور

ہم اپنی تقدیر کے خود معمار ہیں۔ اللہ کی دی ہوئی صلاحیتوں سے کام لیں تو احسن تقویم کا مصداق بن سکتے ہیں۔ نہیں تو ہمارا مقام اسفل سافلین ہے۔

یہ بحث طویل ہو جائے گی۔ اگر ہم اقبال کے خیال کو قرآن کی روشنی میں جانچنے لگیں۔ مختصر یہ ہے کہ اقبال نے تقدیر کا ایک پہلو جو انسان کی آزادی عمل کا منظر ہے خوب کھول کر بیان کیا ہے۔ لیکن اللہ تعالیٰ کی فعالیت اور قدرت کی پوری وضاحت نہیں کی کہ اسے انسان کے ارادے سے کیا نسبت ہے۔ خود اقبال ”جدید تشکیل“ کو نہ اپنے فکر کا اور نہ انسانی فکر کا حرف آخر تصور کرتے تھے۔ اور تریسم کا خیر مقدم کرنے کے لیے تیار تھے۔ ابھی اس بات کی ضرورت ہے کہ تقدیر کے دونوں پہلوؤں کو جو انسان اور خدا سے تعلق رکھتے ہیں زیادہ واضح اور صاف کیا جائے!

اقبال اور تصوف

صوفی غلام مصطفیٰ انجم

اقبال ایک فلسفی تھے لیکن ان کے فلسفیانہ افکار کا سرچشمہ فی الحقیقت وہ ذہنی وراثت تھی جو انھوں نے غیر شعوری طور پر اپنے آبا و اجداد سے حاصل کی تھی۔ وہ ایک نو مسلم خاندان کے چشم و چراغ تھے۔ ایسا خاندان جو نہ صرف ہندو تھا بلکہ برہمن نسل سے تھا۔ طبعی طور پر اس خاندان کا مذاق ویدانت میں رچا ہوا تھا۔ مسلمان ہونے پر اس پر تصوف اسلامی کا رنگ آگیا۔ اقبال نے جس گھر میں پرورش پائی وہاں اسی تصوف کا چرچا تھا اور اسی کے زیر اثر ان کی ابتدائی تعلیم و تربیت بھی ہوتی۔ انھوں نے تصوف کی معیاری کتابوں کا عمیق مطالعہ کیا اور شیخ شہاب الدین اور محی الدین ابن عربی کے خیالات و عقاید سے بہت متاثر ہوئے۔ لیکن اس کے ساتھ ساتھ انھوں نے قرآن و حدیث کو بھی بامعان نظر دیکھا تھا اور ان کی تعلیمات کی صحیح روح نے ان کے ابتدائی عقاید کو مستزلزل کر دیا اور ان کے ذہن میں ایک کش مکش پیدا ہوئی۔ یہ کش مکش خالص اسلامی تعلیمات اور تصوف کے مروجہ عقاید کے درمیان تصادم کی وجہ سے پیدا ہوئی اور وہ رفتہ رفتہ اس نتیجے پر پہنچے کہ سوف کے عام مروجہ عقاید کو اس اسلام سے دور کا تعلق بھی نہیں جس نے مسلمانوں میں بے پناہ علمی قوتیں بھردی تھیں اور انھیں زندگی کے ہر شعبے میں ممتاز اور سر بلند کیا تھا۔

حقیقت جوئی کی کئی ایک راہیں ہو سکتی ہیں۔ انہیں میں ایک تصوف کی راہ بھی ہے جو غالباً مذہب کے ظاہری رسوم و آداب کے خلاف ایک رد عمل کی صورت تھی۔ روحانیت کے پرستاروں نے کہا کہ حقیقت تک رسائی حاصل کرنے کے لیے کوئی مخصوص راہ متعین کرنا یا ظاہری ارکان و رسوم کی شدت سے پابندی کرنا اور انہیں مقصود بالذات یا لازمہ دین قرار دینا ضروری نہیں۔

عہد ہر جا کنیم سجدہ بداں آستان رسد

مذہب کا کام انسانی زندگی میں انسان اور اللہ کے درمیان ایک رشتہ قائم کرنا ہے۔ اور بس۔ اور باقی دوسری چیزیں سب عارضی ہیں۔ لیکن ان تصورات نے رفتہ رفتہ انسانوں میں قوت عمل کو کسٹمنڈی کی نیند سلا دیا اور ویدانت اور تصوف دونوں سکون و جمود کا پیغام بن کر رہ گئے۔

اقبال کو اس کا احساس تھا۔ اس کے سامنے اسلام کا وہ تصوف تھا جسے قرآن کی اصطلاح میں "الحسان" کہتے ہیں۔ انسان کا ماحصل یہ ہے کہ انسان اپنی تمام کوششوں اور مساعی کو ایک بلند ترین مقصد ایک انتہائی حقیقت کے لیے وقف کر دے۔

ان صلاتی و نسکی و محیای و مماتی ثلہ رب العالمین

میری نماز، میری قربانی، میری زندگی، میری موت اللہ ہی کے لیے ہے۔ اسلام نے اس حقیقت نہائی کو ایک ان دیکھے خدا سے تعبیر کیا اور اس کی طرف رجوع کرنے والوں کو یومنون بالغیب کا لقب دیا۔

احسان درحقیقت ایمان ہی کی ایک بلند تر منزل کا نام ہے۔ یوں سمجھیے کہ ایمان اگر پہلا قدم ہے تو احسان دوسرا۔ دونوں ایک ہی سلسلے کی کڑیاں ہیں۔ اقبال ایمان کے ساتھ احسان کو تسلیم کرتا ہے اور آمنو کے بعد عملوا الصالحات کے حکم پر نظر ڈالتا

ہے۔ گویا احسان حسن عمل کا دوسرا نام ہے جس کے بغیر ایمان کی تکمیل نہیں ہو سکتی اور ایک مومن صحیح مومن نہیں ہو سکتا۔ اسی عقیدہ تصوف پر اقبال نے اپنے فلسفہ خودی کی بنیاد رکھی اور اس انسان کو مومن کہہ کر پکارا جس کی خودی صحیح طور پر تشکیل پا چکی ہو۔ دوسرے لفظوں میں وہ انسان مومن کہلانے کا مستحق ہے جو ایمان کے ساتھ ساتھ ایمان صالح کا حامل بھی ہو۔

اب سوال پیدا ہوتا ہے کہ وہ اعمال صالح کیا ہیں؟ وہ اعمال صالح صرف ارکان اسلام کی ظاہری صورت گری کا نام نہیں یہ اعمال صالح دراصل وہ تمام اعمال ہیں جو انسان سے کسی بلند نصب العین کے حصول کے لیے سرزد ہوتے ہیں۔ ان اعمال میں بے پناہ قوت تسخیر ہوتی ہے اور ان کا دائرہ غیر محدود ہوتا ہے۔ اسی قوت عمل نے مسلمانوں کو اپنی صحیح تعبیر کے ضمن میں ساری دنیا کا رہنما بنا دیا اور انھیں خیر الائمہ کا لقب دے کر دنیا میں ممتاز کر دیا تھا۔ ان مسلمانوں میں صرف شجاعت اور خشونت ہی نہیں تھی وہ محض قوت کے بل پر ہی دنیا پر مسلط نہیں ہوتے تھے بلکہ انھوں نے انسانی تہذیب کے لیے عظیم الشان خدمات بھی سرانجام دی تھیں۔ ان کے افکار ذہنیہ نے علوم و فنون کو بھی معراج کمال پر پہنچا دیا تھا۔ غرض وہ شاہراہ حیات میں طریق معرفت کے سہ گانہ پہلوؤں کے معتدل امتزاج کا صحیح مرقع تھے۔

اقبال کے نزدیک عمل صرف مادی یا جسمانی حرکت کا نام نہیں۔ اس کے نزدیک عمل اس وقت تک عمل نہیں بنتا جب تک کہ:

۱۔ انسانی شعور نے پورے غور و خوض کے بعد اس کے سیاق و سباق کا اچھی طرح جائزہ نہ لے لیا ہو اور حالات کے پیش نظر اس کے حسن و قبح کو جانچ کر اسے احسن قرار نہ دیا ہو۔

۲۔ قلب انسانی کے لطیف اور بلند احساسات نے پرکھ کر ان پر صاد نہ کیا ہو۔

۳۔ وہ حرکت جو ان دونوں یعنی عقل و دل کی روشنی میں ظہور میں آتے تیسری چیز حرکت جب تک وجود میں نہیں آتی، پہلی دونوں چیزیں بیکار ہیں۔ بلکہ یہ احساس شکست خوردگی ہے جو زندگی کو تلخ اور بھیانک بنا دیتی ہے اور بدترین خلاص کو پیدا کرتی ہے۔ یہ امر واضح ہے کہ حرکت کی رفتار شدت اور پھیلاؤ کسی عمل کا قطعی معیار نہیں۔ ورنہ ایک سانس میں پچیس میل دوڑنے والا پہلوان اس بے نیاز فقیر سے بہتر ہوتا، جو کسی ظالم حاکم کے سامنے سر تسلیم خم نہیں کرتا۔ یا ایک بلند آہنگ مقرر کی شبانہ روز تقریریں کسی غازی کی خلوص آمیز لہجہ سے بڑھ جاتیں۔

اقبال ایک مرد مومن میں ان تمام چیزوں کا معتدل امتزاج دیکھتا ہے۔

ہاتھ ہے اللہ کا بندہ مومن کا ہاتھ

غالب و کار آفریں، کار کشا، کار ساز

خاکی و لوری نہاد، بندہ مولا صفات

ہر دو جہاں سے غنی اس کا دل بے نیاز

اس کی امیدیں قلیل اس کے مقاصد جلیل

اس کی ادا دلفریب، اس کی نگہ دلنواز

وزم دم گفتگو، گرم دم جستجو

وزم ہو یا بزم ہو، پاک دل و پاکباز

اقبال کے نزدیک اگر ان تینوں صفات میں سے کسی ایک میں کوتاہی واقع ہو تو

خودی کی تکمیل صحیح نہیں ہو سکتی۔ تمدن، شریعت، سیاست، تصوف سب ناقص رہ

جاتے ہیں اس کی مزید تشریح وہ یوں کرتا ہے۔

بمھاتا ہے دل کو کلامِ خطیب

مگر لذتِ شوق سے بے نصیب

بیاں اس کا منطق سے سلجھا ہوا

لغت کے بکھرے میں اُلجھا ہوا

وہ صوفی کہ تھا خدمتِ حق میں مرد

محبت میں یکتا، حجت میں فرد

عجم کے خیالات میں کھو گیا

یہ سالک مقامات میں کھو گیا

یہ عجم کے خیالات اور سالک کے مقامات وہی ہیں جو صحیح حرکت سے عاری ہیں اور اعمالِ صالح کے تحت میں نہیں آ سکتے۔

ظاہر ہے کہ اقبال کا یہ اندازِ فکر اس تصوف سے بالکل مختلف ہے جو صدیوں سے دنیا تے اسلام میں مروج رہا ہے، جو بد قسمتی سے بڑی حد تک مسلمانوں میں جھوٹ پیدا کرنے کا باعث بنا رہا۔ جن لوگوں نے اس تصوفِ جمالی کو اپنا مسلک اور دین بنالیا ان کے لیے مادی ماحول کے تکلیف دہ عناصر سے مصروفِ پیکار ہونا ناممکن ہے ان کو اس محویت میں وہ لطف حاصل ہوتا ہے۔ کہ وہ وہیں کے ہو رہتے ہیں۔ اقبال کا نظریہ تصوف انہیں جھنجھوڑتا ہے اور خواب سے بیدار کرتا ہے۔

اقبال نے اپنے خیالات کو ایک اور مقام پر بڑی وضاحت سے بیان کیا ہے۔

وہ فقر کی تشریح یوں کرتے ہیں :

ہمت ہو اگر تو ڈھونڈ وہ فقر

جس فقر کی اصل ہے حجازی

اس فقر سے آدمی میں پیدا

اللہ کی شان بے نیازی

کنجشک و حمام کے لیے موت

ہے اس کے لیے مقام شاہبازی

روشن اس سے فرد کی آنکھیں

بے سرمہ بلو علی و رازی

حاصل اس کا شکوہ محمود

فطرت میں اگر نہ ہو ایازی

تیری دنیا کا یہ سرافیل

رکھتا نہیں ذوق نے نوازی

ہے اس کی نگاہ عالم آشوب

در پردہ تمام کار سازی

یہ فقر غیور جس نے پایا

بے تیغ و سناں ہے مرد غازی

مومن کی اسی میں ہے امیری

اللہ سے مانگ یہ فقیری

تصوف میں فنا کا مسئلہ بہت اہمیت رکھتا ہے۔ اسی ذوقِ فنا نے رفتہ رفتہ

مسلمانوں میں ترک دنیا کا جذبہ پیدا کیا جو بڑھتے بڑھتے توکل، قنویت اور تقدیر

پرستی تک پہنچ گیا اور اس سے قوم کے قوائے عمل بے کار ہو کر رہ گئے۔ فرد کی

خودی اور شخصیت دب کر رہ گئی اور زندگی کے ولولے اور بلند مقاصد اُسے زہرِ قاتل

نظر آنے لگے۔ انھیں کے ساتھ زندگی کی ساری خوشیاں اور مسرتیں سو گئیں۔ حدیث

شریف میں آیا ہے :

تخلوا باخلاق اللہ

"اپنے میں اللہ تعالیٰ کی صفات پیدا کرو۔"

اس حدیث کی روشنی میں انسانی زندگی کا مقصد یہ ٹھہرا کہ انسان اپنی شخصیت میں ان اوصاف جمیلہ کی تکمیل کرتا جائے اور تکمیل کا ہر قدم اُسے خدا کے قریب تر کر دے۔ یہاں پہنچ کر اہل تصوف کے دو گروہ ہو جاتے ہیں۔ عام گروہ کا عقیدہ یہی ہے کہ انسان مختلف مقامات سے گزر کر اپنے آپ کو ذات باری تعالیٰ میں فنا کر دے لیکن ایک دوسرا گروہ اس کے برعکس کہتا ہے کہ انسانی انجام یہ نہیں ہے کہ وہ ذات واجب کے سمندر میں غرق ہو جاتے۔ بلکہ ذات الہی کو اپنے میں جذب کر لے تاکہ کبھی فنا نہ ہو۔ یہ اُس کا بلند ترین مقام ہے کہ وہ اس کا دوبد و مشاہدہ کرتے ہوئے بھی اپنی علیحدگی کو بدستور قائم رکھے۔ یہی اقبال کا نظریہ ہے وہ کہتا ہے :

بہ بحر شگم شدن انجام مانعست

اگر او را تو درگیری فنا نیست

"انسانی انا اس قطرے کی طرح ہے جو اپنے وجود کو کبھی سمندر میں

گم ہونے نہیں دیتا۔ تنک مایہ ندی ریگستان میں جذب ہو جاتے

لیکن سمندر میں اپنے وجود کو فنا نہیں کرتی۔"

اے خوش آں جو تے تنک مایہ کہ از ذوق خودی

در دل خاک فرو رفت و بدیرا نرسید

ایسی شخصیت، خودی یا انا کو جویوں تکمیل پائے، اقبال مومن کا لقب دیتا ہے۔ صوفیائے

اسلام اس امر میں اقبال سے متفق ہیں کہ ایسے شخص میں تاثیر ہوتی ہے اور وہ جسے چاہتا

ہے فیضیاب کر دیتا ہے۔ صوفیہ اس تاثیر کو نظر یا توجہ کا نام دیتے ہیں اقبال بھی نظر کا

معتقد ہے۔ نظر سے خبر پیدا ہوتی ہے۔ جو شخص ایسے انا کے زیر اثر آتا ہے وہ پہلے سے بہتر بن جاتا ہے۔ مرد مومن درحقیقت افراد اور اقوام کی سیرت اور تاریخ کا صالح ہوتا ہے۔ انسان کے فکری، اخلاق اور روحانی ارتقا کی تاریخ دراصل ایسے ہی برگزیدہ لوگوں کے کارناموں کی تاریخ ہوتی ہے۔

ایسا بزرگ صحیح معنوں میں صاحب کرامات ہوتا ہے۔ ایسی نمایاں اور عظیم شخصیت جب کسی قوم یا جماعت میں پیدا ہوتی ہے تو وہ قوم اور وہ جماعت اپنے اندر ایک نیا احساس زندگی پاتی ہے۔

اقبال اس قوم کو ماننے کے لیے تیار نہیں ہے جس میں نہ اہل نظر ہوں نہ اہل دل نہ اہل عمل۔

اقبال اور فلسفہ عجم

از واحد بخش قادری

فلسفہ عجم سے اقبال کی مراد تاریخی اعتبار سے وہ سلسلہ تفکر ہے جو ایران میں مترتب ہوا اور موضوع کے لحاظ سے وہ نظام فکر ہے جس کے بنیادی تصورات غیر اسلامی اور یونانی اثرات سے مرکب ہوتے۔ اس فلسفہ کی نشوونما بھی زیادہ تر ایران میں ہوئی اور اس لیے اس کا دوسرا نام ایرانی تصوف مابعد الطبیعیات ہے۔

اقبال کا سلسلہ تفکر ایرانی مابعد الطبیعیات کے تجزیہ سے شروع ہوا کیوں کہ اقبال فطرتاً مفکر تھے اور فلسفہ کی مقدس تثلیث خدا انسان اور کائنات کے بنیادی تصورات کا انکشاف طبیعت کی ناگزیر امنگ تھی۔ لیکن خالص تفکر کے ساتھ ساتھ اقبال کے مد نظر ان کی قوم کی ذہنی اور روحانی تشکیں بھی تھی۔ اس لیے انھوں نے کسی نئے نظام فکری یا نظریہ حیات کے وضع کرنے کی بجائے ان تصورات اور خیالات کا تاریخی اور منطقی جائزہ لیا جو ان کے زمانے میں محکم نظریات فلسفہ بن چکے تھے۔ اس طریقہ فکر میں تخلیق نہیں ہو سکتی اور حقیقت یہ ہے کہ کوئی مسلمان مفکر اس اعتبار سے کہ وہ کوئی نیا دستور حیات پیش کرے تخلیقی نہیں ہو سکتا۔ کیوں کہ اس کا دستور حیات اور اس کے نظریات ہمیشہ کے لیے صحیفہ ربانی میں منضبط ہو چکے ہیں اور وہ اس سے زیادہ کچھ نہیں کر

سکتا کہ ان نظریات کی تجدید کرے اور ان کی حقیقت کو سمجھے اور سمجھائے ایرانی فلسفے کی تشریح تنقید اور تردید کے لیے اقبال کے پاس وہ تمام آلات موجود تھے۔ جن سے خود ایرانی مفکروں نے اپنے نظریات کی تقویم کی تھی۔ بعض جدیدیات مابعد الطبیعیات اور تصوف۔ اس لیے انھوں نے اسی فکر سے ان عجیب بتکدوں کو منہدم کیا جس سے وہ بنے تھے لیکن اقبال کا بنیادی مقصد افکار صحیحہ کی تشکیل تھی اس لیے وہ بہت منصف، معترض اور ناقد تھے اور جہاں کہیں انھیں صحیح فکر ملا اس کو انھوں نے اخذ کر لیا اور اپنے رنگ میں رنگ کر اس کی تجدید کی افکار کی صداقت اور صحت پر کھنے کا آخری معیار اقبال کے نزدیک مذہب تھا کیونکہ مذہب ایک اساس صداقت ہے۔ ایران کے مابعد الطبیعیاتی فکر کے دو دور تھے ایک دور اسلام سے پہلے اور دوسرا ایران پر عربوں کے تسلط کے بعد۔ اقبال نے ان دونوں ادوار کے منکرین کے افکار پر نظر ڈالی۔ کیوں کہ قدیم ایرانی فکر اسلام کے بعد بھی اپنا روپ بدل کر ایرانیوں پر بڑی حد تک غالب رہا اور ایران۔ سے باہر بھی پھیل گیا تھا۔

قدیم ایرانی نظام فکر کی بنیاد زرتشت نے ڈالی جو اقبال کے نزدیک ایک محض افسانوی ہستی نہیں تھا۔ زرتشت نے دو اصول منضبط کیے۔ ایک یہ کہ فطرت میں قانون ہے اور دوسرا یہ کہ فطرت میں تنازعہ ہے اس لیے خدا کی ازلی نیکی اور بدی میں صلح کرانا اس کا بنیادی مقصد تھا اس کے نزدیک ہستی اولیٰ اگرچہ ایک تھی لیکن اس کے دو پہلو تھے۔ اقبال نے اس نظریہ کا ابطال اس طرح کیا کہ خیر اور شر کی متضاد ہستیوں کو اگر تسلیم کر لیا جائے تو اس کا یہ لازمی نتیجہ ہے کہ وہ ہستی اولیٰ اپنے آپ سے برسر پیکار رہے اور اگر ایسا ہے تو وہ ہستی اولیٰ متحدہ نہیں ہو سکتی کیوں کہ پیکار اور اتحاد ایک دوسرے کی ضد ہیں۔ اقبال زرتشت کو دینیاتی اعتبار سے موحد اور فلسفیانہ اعتبار سےثنویہ کہتے ہیں اقبال اگرچہ متضاد ہستیوں

کے وجود کو تسلیم نہیں کر سکتے تھے۔ کیوں کہ یہ عقلی اور مذہبی دونوں اعتبار سے ناقابل قبول ہیں۔ لیکن خیر اور شر کا نظریہ ایک حد تک اسلامی نظریہ کے مماثل ہے۔ کیوں کہ نور اور ظلمت کا وجود خود قرآن سے ثابت ہے اقبال نے اس نظریہ کو اس طرح بیان کیا ہے کہ :

ستیزہ کار رہا ہے ازل سے تا امروز
چراغ مصطفوی سے شرار بولہبی

اسلام کے بعد ایرانی تفکر کے تین نظامات قابل ذکر ہیں جن پر اقبال نے تنقیدی نظر ڈالی عقلیت تصویریت اور تصوف عقلیت جسے فلسفہ معتزلہ بھی کہا جاتا ہے ایران ہی کی پیداوار ہے۔ اس کی بنیاد و اصل بن عطاء نے ڈالی اور ابن حزم اور ابو ہاشم جیسے مفکر اعتزال کے حامی تھے معتزلہ کے نزدیک صفات الہی کا علم ممکن نہیں تھا اور جس وجود کو علم متعین نہ کر سکے وہ عقلی اعتبار سے ناقابل قبول ہے۔

منطقی اعتبار سے معتزلہ کا نظام فکر مضبوط تھا لیکن اس کا ما الطبیعیاتی پہلو بہت کمزور تھا۔ کیوں کہ ان کے نظریہ کے مطابق خدا کی ہستی کا وجود ہی ختم ہو گیا۔ اقبال نے معتزلہ کے نظریات کی تنقید میں وہی دلائل پیش کیے ہیں جو امام غزالی نے پیش کیے تھے یعنی یہ کہ ادراک مادے کی مدد کے بغیر بھی کیا جاسکتا ہے لیکن خالص تفکر کے اعتبار سے اقبال غزالی سے ایک منزل آگے پہنچ گئے اور انھوں نے یہ ثابت کرنے کی کوشش کی کہ ادراک یا احساس علم سے علیحدہ کوئی چیز نہیں ہے۔ بلکہ اس میں موجود ہے معتزلہ کا رد عمل ایران میں بہت جلد شروع ہو گیا اور الاشعری نے تصویریت کی تحریک کی بنیاد رکھی۔ اشاعرہ علت اور معلول کو مماثل سمجھتے تھے اور توحید کے بڑے حامی تھے اور ان کا مقصد مذہبی شعور اور اسلامی فلسفہ میں توافق پیدا کرنا تھا اشاعرہ میں ایران کے بہترین مفکرین شامل ہیں جن میں خاص طور پر قابل ذکر غزالی اور

رازی میں اکثر علماء غزالی کو اشاعرہ میں نہیں شامل کرتے لیکن اقبال کے نزدیک اشاعری نظام تفکر غزالی کے بغیر ناکافی اور ادھورا ہے۔

اگرچہ اس تحریک نے اعتزال کی محدود عقلیت کی مگر توڑ دی جو اسلامی افکار کی آئندہ ترقی کے لیے ضروری تھی۔ لیکن اقبال کے نزدیک یہ مابعد الطبیعی نظام بھی کسی حد تک غیر اسلامی اثرات میں اُبھار ہوا۔ عقلیت نے خدا کے صفاتی تصور کو منہدم کر دیا اور اشاعرہ نے خارجی فطرت کو مٹا دیا اور اس اعتبار سے اشاعری فلسفہ اس تباہ کن تصوف کا پیش خیمہ بن گیا۔ جس کے وحدت الوجود کے نظریہ نے مسلمانوں کو خدا اور دنیا دونوں سے غافل کر دیا۔

تصوف کا دور ایران میں بحیثیت ایک مابعد الطبیعی نظام فکر کے الاشراقی سے شروع ہوا اور رفتہ رفتہ تصوف وحدۃ الوجود کے مترادف ہو گیا وحدۃ الوجود کا نظریہ سب سے پہلے اندلسی مفکر محی الدین ابن عربی نے ایک منضبط اور بسیط فلسفہ کی صورت میں پیش کیا اور اپنے تصورات کو قرآن مجید کی روشنی میں ثابت کرنے کی کوشش کی۔ وحدۃ الوجود کا بنیادی تصور یہ ہے کہ خدا اور کائنات ایک ہیں کیوں کہ وجود حقیقی صرف ذات باری تعالیٰ ہے اور خدا کی ذات اور صفات محائل ہیں اس مماثلت کو ثابت کرنے کے لیے یا تو وہ کائنات کا انکار کرتے ہیں یا خدا کا اثبات۔ کائنات کے انکار سے وہ جس نتیجے پر پہنچتے ہیں وہ یہ ہے کہ کائنات وہمی اور غیر حقیقی ہے اور خدا کے اثبات سے شروع کر کے جس نتیجے پر پہنچے وہ یہ ہے کہ کائنات خدا ہے کیوں کہ وہ ظل یا تجلی کو اصل یا ذات سمجھتے ہیں۔

اگرچہ اقبال تصوف کے حقیقی مقصد کے بڑے حامی تھے جس کی تعلیم روحانی ترقی اور احساس باطنی کی تشکیل تھی مگر ان کے نزدیک یہ نظریہ وحدت الوجود غیر اسلامی تھا کیوں کہ یہ مسلمانوں کو زندگی سے گریز سکھاتا ہے اس تصور نے ایک طرف تو مذہب

کی خالص توحید کو ٹھیس پہنچاتی اور دوسری طرف مسلمانوں کو راہبانہ زندگی بسر کرنے کی ترغیب دی۔ وحدۃ الوجود کے ابطال میں اقبال نے خودی کا تصور پیش کیا۔ جو بہت حد تک اشاعرہ مفکر الجیلی کے نظریہ وجود اور کائنات سے ملتا ہے الجیلی کے نزدیک وجود مطلق خدا ہے اور وہ وجود جو عدم سے مرکب ہے کائنات ہے۔ اقبال کے نزدیک بھی خودی تلاش حق ہے اور اس تلاش میں اس کا تصادم غیر خود یعنی کائنات سے ہوتا ہے وحدۃ الوجود نے انسان کی مادی ترقی کو اس کی روحانی ترقی کے مانع قرار دیا۔ کیوں کہ وجودیت کا تقاضا تھا کہ انسان اپنی شخصیت اور ذاتیت کی نفی کرے۔ اقبال نے اُس کے خلاف ایک ایسے کامل انسان کا نظریہ پیش کیا جس کو وہ مرد قلندر کہتے ہیں جو زندگی کے اثبات سے خدا کے اثبات تک پہنچتا ہے۔

اقبال کے فلسفہ خودی کا مابعد الطبیعی ماخذ الجیلی کا نظریہ تھا اور روحانی ماخذ پیر رومی کا فیضانِ نظر۔ رومی نے اقبال کو تصوف کا وہ صحیح تصور سکھایا جس میں وجودیت کی بجائے توحید تھی اور نفی کی جگہ اثبات۔ رومی زندگی کو ذوقِ نو اور عشق سے تعبیر کرتے ہیں توحید کو سمجھنے کے لیے علم سے زیادہ کیف کی ضرورت ہے کیوں کہ بقول اقبال:

انجامِ خرد ہے بے حضوری

ہے فلسفہ زندگی سے دوری

اور اس مقام پر پہنچ کر اقبال پکار اُٹھے کہ

تب و تاب بتکدہٴ عجم نرسد بسوز و گداز من

کہ بیک نگاہ محمد عربی گرفت حجاز من

عقل و عشق

از سردار عبد الحمید

اقبال کی حکمت اور ان کا فلسفہ اُمت اسلامیہ کے لیے کوئی اجنبی چیز نہیں۔ یہ وہ فلسفہ اور وہ حکمت ہے۔ جسے قرآن مجید نے سرکارِ دو عالم نبی کریم صلی اللہ علیہ وسلم کے ذریعہ سے ہم تک پہنچایا تھا۔ اسلام ایک زندہ رہنے اور زندہ رکھنے والا مذہب ہے۔ یہ وہ مذہب ہے جس میں نہ رہبانیت ہے نہ مادیت پرستی۔ یہ خالق و مخلوق میں نہایت سادہ طریقوں سے تعلق قائم کرتا ہے۔ یہ عبد و معبود کے مراتب کو واضح کرتا ہے اور انسان کو ایک بے حد مستقیم اور آسان راستہ بتاتا ہے اور یہ ایک ایسا راستہ ہے جس سے اولادِ آدم کی نجات دنیوی و اخروی ہوتی ہے۔ اقبال کا فلسفہ عرفانِ خودی ہے اور یہی دین کا مقصود ہے۔ من عرف نفسه، فقد عرف ربه،

تو راز کن فکاں ہے اپنی آنکھوں پر عیاں ہو جا

خودی کا راز داں ہو جا خدا کا ترجمان ہو جا

انساں راز کن فکاں ہے۔ اور بقول علامہ مرحوم اگر وہ خودی کا راز داں ہو جائے تو

وہ خدا کا ترجمان ہو سکتا ہے حضرت مرحوم کے اس مسئلے کو سمجھنے کے لیے ایک

نگاہ حقیقت میں کی ضرورت ہے۔

اقبال فرماتے ہیں

چھست دنیا یا فتن اسرار خویش

زندگی مرگ است بے دیدار خویش

اقبال نے اپنی زندگی اسی فلسفے کے مبلغ کی حیثیت سے بسر کی ان کا منشا تھا کہ انسان اور خصوصاً مسلمان اس فلسفے اور اس تعلیم اسلامی کو سمجھیں اور اکناف عالم میں اس کی ضیاء پاشی سے اُجالا ہی اُجالا ہو جائے۔ درس خودی میں مسلمانوں کے لیے بقول اقبال یہ راز مضمحل ہے۔

یہ پیام دے گئی ہے مجھے باد صبح گاہی

کہ خودی کے عارفوں کا ہے مقام پادشاہی

اب ہم اس امر کی طرف رجوع کرتے ہیں کہ انسان کو اپنی خودی کے عرفان کے لیے کن ذرائع سے کام لینا پڑتا ہے اقبال عرفان خودی کے لیے عقل پر انحصار و اعتبار نہیں رکھتے۔ عقل ایک ایسی قوت ہے۔ جو زندگی کے پرہیز اور تار یک راستوں کو تو روشن کر سکتی ہے۔ مگر روحانی زندگی کے مدارج و مسائل کو سمجھنے سے قطعاً قاصر ہے علامہ فرماتے ہیں۔

خرد سے راہرو روشن بصر ہے

خرد کیا ہے چراغ رہگذر ہے

درون خانہ ہنگامے ہیں کیا کیا

چراغ رہگذر کو کیا خبر ہے

ان اشعار سے یہ ظاہر ہو جاتا ہے کہ علامہ مرحوم کی نظر میں عقل ایک ایسی چیز ہے جو مادی فوائد اور عام دنیوی آسائشوں کو مہیا کر دینے میں تو ہماری مددگار اور معاون ہوتی ہے۔ مگر روح کی چہنایوں تک پہنچنے اور راز ہائے سر بستہ کے انکشاف

اور اظہار سے عاجز ہے۔ جو شخص محض عقل کے بل بوتے پر زندگی بسر کرتا ہے، جسے اپنے ادراک ظاہری پر ناز ہے، اس کی دولت عقل دراصل اسے بصیرت و دانش سے محروم کر رہی ہے۔ اس کی یہ عقل اُسے ایسے طوق و سلاسل میں مقید کیے دیتی ہے جن سے وہ کبھی رہائی حاصل نہیں کر سکتا۔ وہ محض حیات مستعار کے مشاغل و افکار میں گم رہتا ہے اور بس۔ عقل یا فکر انسانی کی ابتدا و انتہا زندگی کی ضروریات کی تکمیل تک ہے۔ عقل ہمیں زندگی کی حفاظت میں مدد دیتی ہے۔ یہ ایک ایسا آلہ ہے جو معاشیات اور عام روزمرہ زندگی کے مسائل کو سلجھانے میں ہمارا معاون ہوتا ہے۔ عقل ہمیشہ منظر قدرت کے اصول و قوانین کو سمجھنے کی کوشش میں لگی رہتی ہے اس کا ہمیشہ یہی منشا رہتا ہے کہ قوائے فطرت پر پوری طرح سے قابو پالے انہیں مسخر کر لے۔ عقل کا رُخ مادے کی طرف ہوتا ہے اور وہ ہمیشہ مادے کی موشگافیوں کے پیچھے لگی رہتی ہے یہ ہر دم آسائش و آرام کے لیے تابع نفس رہتی ہے اور اس کی وسعت نظر تحفظ جسم سے آگے نہیں بڑھتی۔ عقل کی دنیا محدود اور تنگ ہے اور اس میں روح انسانی کی پرواز کے لیے کوئی گوشہ نظر نہیں آتا۔ فلسفہ جو عقل کے رہوار پر سوار ہو کر میدان حیات میں پرچم عمل لہراتے ہوئے آتا ہے اور کائنات کے جملہ رموز دنیا کی تخلیق اور زندگی کی اصل و ماہیت کی تشریح و تفسیر کرنے کی سعی کرتا ہے آخر بے نصیب و نامراد رہتا ہے۔ مگر یہ کیوں۔ اس کی وجہ یہ ہے کہ فلسفہ حضور حق سے محروم ہے۔ وہ حقیقت عالم کو چند خود ساختہ اصولوں کی کسوٹی پر رکھ کر پرکھنا چاہتا ہے۔ وہ زندگی کی اصلیت کو کتابوں اور اپنے روزمرہ کے مشاہدات سے سمجھنا چاہتا ہے۔ مگر آخر کار وہ حیرت کی ایک لالہ انتہا تاریکی میں کھو جاتا ہے حضور حق سے عقل و فلسفہ کی اس محرومی کے متعلق حضرت علامہ اقبال فرماتے ہیں :

انجام خرد ہے۔ بے حضوری

ہے فلسفہ زندگی سے دوری

ہینگل کا صدف گوہر سے خالی

ہے اس کا طلسم سب خیالی

دل در سخن محمدی بند

اے پور علی زبوں علی چند

ارشاد ہے کہ ہینگل اور لبو علی سینا کی قوت فہم و ادراک زندگی کے اصل راز ہاتے درون پردہ کو سمجھنے سے بالکل قاصر رہتی ہے۔ اس لیے کہ اس کی بنیاد محض عقل انسانی پر ہے۔ جو خود اس ذات عظیم کی پیدا کردہ ہے جس نے ہر ذرہ حیات کی تشکیل کی ہے۔ اس عقل سے جو بحر کا پیکر ہے کس طرح سے حقائق فطرت اور رموز قدرت کو تصور میں لایا جاسکتا ہے۔ فرماتے ہیں۔

حکماں مردہ را صورت نگارند

ید موسیٰ و م عیسیٰ ندارند

اس مقالہ کے آغاز میں میں نے عرض کیا تھا کہ اقبال انسان کو یہی تعلیم دیتے ہیں کہ وہ خدا کے ترجمان ہونے کے لیے خودی کا راز داں ہو جائے اور انہی کے ارشادات گرامی سے یہ ظاہر کیا جا چکا ہے۔ نہ خدا کا ترجمان ہونے یا حقیقت قدرت کو سمجھنے کے لیے محض عقل پر انحصار نہیں رکھا جاسکتا عقل کے علاوہ کوئی اور چیز ہونی چاہیے جس پر دار و مدار رکھا جائے۔ وہ چیز کیا ہے جو اقبال کے نظریہ کے مطابق حقائق کو سمجھنے کے لیے ہماری محاذن ہو سکتی ہے۔ وہ ہے عشق۔ وہ عشق جسے حضور حق حاصل ہو۔ ایسا عشق جو عہد کو معبود کے تمام اسرار و رموز بتلا دے۔ ایک ایسا عشق ایک ایسی قوت جس سے وہ نور خداوندی کو اپنی آنکھوں سے دیکھ سکے۔ عشق کے

اختیار کرنے ہی سے حقیقت کا انکشاف و حصول ممکن ہے۔ اقبال نے اسلام کی سچی تعلیم کی روشنی ہی میں عقل کو عشق کا تابع بنانے کا درس دیا ہے اور رموزِ فطرت کو نگاہِ عشق سے دیکھنے کی تلقین کی ہے۔ فرماتے ہیں:

بچشم عشق نگر تا سراغ اوگیری

جہاں بچشمِ خرد سیمیا و نیزنگ است

اب دیکھنا یہ ہے کہ اقبال کی مراد ایسے عشق سے کیا ہے پیشتر عرض کیا جا چکا ہے کہ اقبال ایک مردِ مومن ہیں ایک سچے اور راسخ العقیدہ مسلمان۔ ان کے ہاں عشق سے مراد ایمان ہے۔ ایمان کا پہلا جز حق تعالیٰ کی "الوہیت" کا اقرار ہے اور اس پر شدت سے یقین۔ یعنی اس امر پر یقین کہ حق تعالیٰ کے ان کمالات اور احسانات پر جب غور کرتے ہیں اور اس کا یقین ہمارے قلب کی گہرائیوں میں سما جاتا ہے تو حق تعالیٰ سے لازمی طور پر محبت پیدا ہوتی ہے اور یہی مراد ہے حق تعالیٰ کے اس قول کی کہ:

"وَالَّذِينَ آمَنُوا أَشَدَّ حُبًّا لِلَّهِ"

مومنوں کو اپنے اللہ سے شدت سے محبت ہوتی ہے۔ اس شدتِ حب کو صوفیاء کرام نے عشق سے تعبیر کیا ہے عاشقی اقبال کے ہاں توحید کے ان اسرار کا قلب میں اتارنا ہے عاشقی توحید را بردلِ زدن

وانگہ خود را بہرِ مشکلِ زدن

کارواںِ شوق بے ذوقِ رحیل

بے یقین و بے سبیل و بے دلیل

اور دوسرے مقام پر فرماتے ہیں۔

زندگی را شرع و آئین است عشق اصل تہذیب است دین، دین است عشق

دین نہ گرد پختہ بے آداب عشق دین بگمراہ صحبت ارباب عشق
ظاہر او سوزناک و آتشیں
باطن او نور رب العالمین

حضرت مرحوم کے ان اشعار سے مجملہ یہ ظاہر ہو گیا کہ عشق کے متعلق ان کا کیا نظریہ ہے۔
اب ہمیں دیکھنا ہے کہ عشق اختیار کر کے عقل کو عشق کا تابع کر کے انسان کیا سے کیا ہو
جاتا ہے اور اس کے عمل میں کتنی قوت پیدا ہو جاتی ہے۔ اور اس کے علم و ادراک
میں کتنی وسعت اور گہرائی پیدا ہو جاتی ہے۔ عقل ہمیں زندگی کی راہ میں پیش آنے
والی مشکلات کا حل سمجھاتی ہے۔ لیکن جو شے عمل پر آمادہ کرتی ہے وہ جذبہ ہے اور
عشق و ایمان سے زیادہ قوی کوئی جذبہ نہیں۔ اس لیے مرد مومن کی قوت بازو اور اس
کی شوکت و جلال کا اندازہ آسان نہیں۔ اس کی نگاہوں سے تقدیریں بدل جاتی ہیں
اس کی ہیبت سے کائنات میں لرزہ پڑ جاتا ہے۔

کوئی اندازہ کر سکتا ہے اس کے زور بازو کا

نگاہ مرد مومن سے بدل جاتی ہیں تقدیریں

اس کے علاوہ عقل جزئی کو عقل کل یا علم اللہ یا بالفاظ دیگر عشق و ایمان کے تابع کرنے
سے ادراک میں وسعت پیدا ہو جاتی ہے کیوں کہ بقول مولانا روم عقل جزئی قبر کے
آگے نہیں دیکھ سکتی۔ اسباب و علل کے چکر میں پھنسی رہتی ہے۔ قبر سے آگے عشق
کا قدم اٹھتا ہے۔ اس کو چشم غیبی نصیب ہوتی ہے اور عشق ایک ہی جہت میں اس زمانہ و
مکان والی کائنات سے آگے نکل جاتا ہے۔

عشق کی اک جہت نے طے کر دیا قصہ تمام

اس زمین و آسماں کو بے کراں سمجھا تھا میں

عشق یا ایمان انسان کو وہ قوت و طاقت عطا کرتا ہے جس سے وہ ایک مقام محمود پر

پہنچ جاتا ہے۔ ایک ایسا مقام جہاں وہ جملہ موجودات غیبی کا راز دار ہو جاتا ہے اور آخر
اسے وہ کیفیت حاصل ہوتی ہے جس کے متعلق اقبال فرماتے ہیں۔

دو عالم را تو اں دیدن بہ مینائے کہ من دارم

کجا چشمے کہ بیند آں تماشاے کہ من دارم

یہ عشق کا وہ مقام ہے جسے انتہائی سمجھنا چاہیے۔ اس میں عاشق و معشوق کی انفرادی
حیثیتیں باقی نہیں رہتیں۔ صوفیائے کرام نے اس مقام کو فنا فی الذات کے نام
سے معنون کیا ہے۔ اقبال اس کے متعلق ایک جگہ فرماتے ہیں۔

تن سبک تر گشت و جاں ہشیار تر

چشم دل بینندہ و بیدار تر

الغرض عشق و ایمان کامل کے حصول سے عبدیت کا مقام کامل حاصل ہو جاتا ہے۔

من بندہ آزادم عشق است امام من

عشق است امام من عقل است غلام من

ہنگامہ ایں محفل از گردش جام من

ایں کوکب شام من ایں ماہ تمام من

پیدا بہ ضمیرم او پنہاں بہ ضمیرم او

این است مقام او در یاب مقام من

اقبال کا نظریہ فن

از وقار عظیم

کسی بڑے ادیب، شاعر، مفکر یا ماہر فن کے نظریہ فن پر گفتگو کرتے وقت اب سے چند برس پہلے تک جو چیز ناگزیر طور پر گفتگو کرنے والوں کے سامنے آتی تھی یہ تھی کہ بڑا ادیب، شاعر، مفکر یا ماہر فن، فن کے کس نظریے کا قائل ہے۔ وہ فن کو محض فن جانتا ہے یا اسے زندگی کا خادم سمجھتا ہے اور اب جب کہ لیل و نہار کی گردشوں نے دنیا کی ہر چیز کو انقلاب کا نشانہ بنایا ہے، فن برائے فن اور فن برائے زندگی کی بحثیں بھی فرسودہ اور بے معنی بن کر رہ گئی ہیں۔ اب زندگی سب کچھ ہے وہ ہر شے پر عادی ہے اور چھوٹی بڑی ہر چیز اس کے محور و مرکز پر گھومتی اور سامانِ بقا حاصل کرتی ہے اور اس لیے اقبال جیسے شاعر اور مفکر کے متعلق جب یہ سوال کیا جاتا ہے کہ اقبال کا نظریہ فن کیا ہے تو ذہن اس فرسودہ روایت کو راستے میں حائل نہیں ہونے دیتا کہ دیکھیں اس میں فن سب کچھ ہے یا زندگی سب کچھ۔ گویا یہ چیز اس ساری بحث میں بنیادی طور پر پہلے سے موجود ہے کہ اقبال زندگی کا شاعر ہے اور فن کو اس کا خادم جانتا ہے۔ سوال صرف یہ ہے کہ فن خدمت گزاری کا یہ منصب کس طرح ادا کرتا ہے۔ اسے اس اہم منصب کی ادائیگی سے پہلے ترک و اختیار کی کون کون سی کڑی منزلیں چھیلنی پڑتی ہیں اور کس طرح وہ

خود نکھر کر اور اُبھر کر زندگی کو نکھارتا اور اُبھارتا ہے۔ اقبال نے ایک جگہ زندگی اور فن کے اس رشتہ کی صراحت بڑے صاف لفظوں میں یوں کی ہے۔

علم و فن از پیش خیزان حیات

علم و فن از خانہ زادان حیات

زندگی اور فن کے اس رشتہ میں اقبال نے حیات کو جو بلند مقام دیا ہے، اس کا احساس ہی اقبال کے تصور حیات و کائنات کی بنیاد بھی ہے اور اس کے نظریہ فن کا مرکزی نقطہ بھی۔ مشرق و مغرب کے بہت سے مدرسہ ہائے فکر کے خلاف اقبال نے دنیا میں ورود آدم کو اس کی سزا کہنے کے بجائے اس کی صلاحیتوں کے شرف کا اعتراف کیا ہے۔ انسان دنیا میں اسی لیے آیا ہے کہ وہ اپنی بے شمار صلاحیتوں سے کام لے کر زندگی کو حسین سے حسین تر بناتا رہے۔ تسخیر فطرت اور فطرت کی تسخیر میں سعی پیہم یہ اس کی شخصیت کے جوہر ہیں۔ یہی جوہر اُسے دوسری مخلوق سے ممتاز اور مشرف بنا دیتے ہیں۔ انسان دنیا میں آتا ہے اور مظاہر فطرت سے متصادم ہوتا ہے۔ اس تصادم میں وہ اپنی جفاکشی سے فطرت کی سختیوں، اس کی پہنائیوں اور وسعتوں پر قابو پاتا ہے۔ اور دنیا کچھ سے کچھ بن جاتی ہے یہاں تک کہ انسان اس قابل بنتا ہے کہ وہ اپنے خالق کے سامنے اپنے کارناموں کا ذکر بڑی گستاخی اور بے باکی سے کرتا ہے۔

تو شب آفریدی چراغ آفریدم

سفال آفریدی ایام آفریدم

بیابان و کسار و راغ آفریدی

خیابان و گلزار و باغ آفریدم

من آئم کہ از سنگ آئینہ سازم

من آئم کہ از زہر نوشینہ سازم

دنیا میں وارد ہونے کے آزمائشی لمحے سے زندگی کے ارتقا کی مختلف منزلوں کے سخت اور دشوار مراحل طے کرنے تک انسان کو جو کچھ کرنا پڑا ہے اُس میں اُس کی فن کار فطرت کو بڑا دخل ہے اور اس لیے اقبال جب زندگی اور فن سے ربط پیدا کرتے ہیں تو انسان کے اس ازلی منصب اور اس کے حصول اور تکمیل کی ساری منازل کو پیش نظر رکھتے ہیں۔ ان کے نزدیک ہر فن کا مقصد زندگی کی تاریکیوں میں نور بھرنے اور اُسے زیادہ سے زیادہ حسین بنانا ہے۔ خرد اور معاشرہ کو پستی سے بلندی کی طرف لے جانا، اُسے حیات ابدی کا سوز بخشنا، اُسے انقلاب کی لذتوں سے آشنا کرنا اور ہر آن ایک نئے دور کی جستجو میں آوارہ رکھنا اس کا کام ہے۔ اقبال کے ان شعروں اور مصرعوں میں فن کے ان گوناگوں بلند مقاصد کی طرف اشارے ہیں۔

گر ہنر میں نہیں تعمیر خودی کا جوہر

وائے صورت گرمی و شاعری و نائے سرود

کھینچیں نہ اگر تجھ کو چمن کے خس و خاشاک

گلشن بھی ہے اک سرسرا پودہ افلاک

مقصود ہنر سوز حیات ابدی ہے

یہ ایک نفس یا دو نفس مثل شرر کیا

بے معجزہ دنیا میں ابھرتی نہیں تو میں

جو ضرب کلہمی نہیں رکھتا وہ ہنر کیا

کھل تو جاتا ہے معنی کے ہم وزیر سے دل

نہ رہا زندہ و پائندہ تو کیا دل کی کشود

ہے ابھی سینہ افلاک میں پنہاں وہ لہوا
جس کی گرمی سے پگھل جاتے ستاروں کا وجود
جس کی تاثیر سے آدم ہو غم و خوف سے پاک
اور پیدا ہو ایازی سے مقام محمود

تاریخ کے ہر عہد کا فن اور ہر بامعنی اور صاحب تاثیر فن کار کا فن زمانے کے
اہم تقاضوں کا تابع ہوتا ہے۔ فن اور زندگی کا گہرا رابطہ فن کے اظہار کی راہیں متعین
کرتا ہے اور اسی راستے پر چل کر فن زندگی کی رہنمائی اور دستگیری کا فریضہ انجام دیتا
ہے۔ یہی وجہ ہے کہ تاریخ کے ہر قابل اعتنا دور میں فن کے ساتھ مختلف روایات
والبتہ رہی ہیں اور ہر دور میں فن کے حسن و قبح کے معیار بدلتے رہے ہیں۔ مثلاً
یونانیوں نے فن کے ان مظاہر کو جو انسان میں احساس جمال، قوت و جرات کے
جذبات کو ابھاریں، پسندیدہ اور قابل ستائش سمجھا۔ یونانی دور ختم ہوا اور زندگی کے
تقاضے بدلے تو فن کی پرکھ کے لیے معیار بھی بدلے اور اس طرح برابر بدلتے اور
انقلاب کی تپش سے پگھل پگھل کر نئے سانچوں میں ڈھلتے رہے۔ اقبال کے مطالعے
مشاہدے اور فکر نے ان کے فلسفہ خودی کی تشکیل و تعمیر کی اور اثبات خودی کے
مسئلہ کو حیات انسانی کی ہر گتھی کا حل سمجھ کر اقبال نے اسے اپنے فکری اور حسی مظاہر کا
محور بنایا اور اس کا نتیجہ یہ ہے کہ اقبال حیات و کائنات کے متعلق جو کچھ کہتے ہیں
اس میں خودی کا جمال لازمی طور پر عکس فگن ہوتا ہے۔ چنانچہ اقبال نے فن
اور ہنر کے مقاصد کے متعلق جو بہت سی گونا گوں، متنوع اور بظاہر منتشر باتیں کہی
ہیں ان میں بنیادی طور پر اس فلسفے کی ہم آہنگی موجود ہے۔ ہر شعر کا مرکزی خیال
فکر کی اس زنجیر کی کوئی نہ کوئی کڑی ہے۔ اقبال کے فلسفہ خودی کا ابتدائی نقطہ انسان
اور کائنات کے کہنی نہ ٹوٹنے والے رشتہ سے شروع ہوتا ہے۔ انسان مظاہر فطرت

کا مشاہدہ کرتا ہے۔ انھیں مسخر کر کے حیات و ممات کی تزیین کی خدمت انجام دینے کا خواہش مند ہے اور تسخیر و تزیین کے اس عمل میں ہر گھڑی ایک جہان تازہ کی جستجو اور عمل کی ندرت و تازگی اس کا مشغلہ ہے اقبال کے نزدیک تخلیقی عمل کی یہ تازہ کاری فنون لطیفہ کے ذریعے ظاہر ہوتی ہے بہت سے دوسرے مفکروں کی طرح اقبال فن کو زندگی کی نقالی، عکاسی یا مصوری نہیں کہتے۔ ان کے نزدیک فن اور حیات کا یہ ربط و تعلق اس سے کہیں زیادہ گہرا، کہیں زیادہ استوار اور کہیں زیادہ بامعنی ہے۔ انسان کو ازل سے تخلیق و ارتقا کا جو منصب عالی عطا ہوا ہے فنون اس کی بجا آوری و تکمیل میں اُس کے مدد و معاون بنتے ہیں انسان کی حسن آفرین فطرت زندگی کے نقوش کو واضح، دائم اور باثبات بنانے میں فنون کی صورت میں ظاہر و آشکار ہوتی ہے۔ اقبال اہرام مصر، مسجد قوت الاسلام، مسجد قرطبہ کا شناخاں اس لیے ہے کہ ان میں کوئی زندگی کی ابدیت کا منظر ہے۔ کسی میں بلندی و شکوہ کی جلوہ فرماتی ہے اور کوئی حیات کے جلال و جمال کا آئینہ ہے لیکن سنگ و خشت کے ان مظاہر کو وہ بجاتے خود سب کچھ نہیں سمجھتا بلکہ ان کے پیچھے فکر انسانی کی ندرت و تازگی کا جو جلوہ ہے وہ اس کا ناظر اور اس کا شناخاں ہے۔

جہان تازہ کی افکار تازہ سے ہے نمود

کہ سنگ و خشت سے ہوتے نہیں جہاں پیدا

فکر تازہ کا یہ تصور بھی اقبال کے نظریہ خودی کا پیدا کیا ہوا ہے اور اس لیے اقبال ان دونوں چیزوں کا ذکر اکثر دو ملی جلی کھڑکیوں کی طرح کرتے ہیں اور یہ کہہ چکنے کے بعد کہ ”سنگ و خشت سے ہوتے نہیں جہاں پیدا“ وہ دوسرے ہی سانس میں یہ کہتے سناتی دیتے ہیں :

خودی میں ڈوبنے والوں کے عزم و ہمت نے
 اس آبجو سے کیے بحر بے کراں پیدا
 اس خیال کو اقبال نے اپنے مشہور قطعہ ”دین و ہنر میں“ بڑے واضح، پُر تاثیر اور
 پر شکوہ لفظوں میں بیان کیا ہے۔

سرود و شعر و سیاست، کتاب و دین و ہنر
 گھر ہیں ان کی گرہ میں تمام یک دانہ
 ضمیر بندہ غاکی سے ہے نمود ان کی
 بلند تر ہے ستاروں سے ان کا کاشانہ
 اگر خودی کی حفاظت کریں تو عین حیات
 نہ کر سکیں تو سراپا فسوں و افسانہ
 ہوتی ہے زیر فلک امتوں کی رسوائی
 خودی سے جب ادب و دین ہوتے ہیں بیگانہ

ادب و دین یا اگر ان دونوں لفظوں کے مفہوم کو وسعت دیں تو فنون جہاں ایک
 طرف خودی کی حفاظت کی خدمت انجام دیتے ہیں خود فن کار سے بھی اسی بات
 کے طالب ہیں کہ وہ اپنی خودی کے مقام سے آگاہ ہو۔۔۔ جس کے دل میں
 اپنی خودی کا احترام نہیں وہ دوسروں کی خودی کے تحفظ کے منصب کو پورا کرنے
 کا بھی اہل نہیں ہے اس لیے کہ ایسا فن کار اپنے فن کو ایسے علائق اور وسائل
 کا محتاج بنا دیتا ہے جو فن کو محدود کر کے اُسے ابدیت سے محروم رکھتے ہیں۔

نظر سپہر پہ رکھتا ہے جو ستارہ شناس
 نہیں ہے اپنی خودی کے مقام سے آگاہ

جس طرح ستارہ شناس سپہر کا محتاج بن کر اپنے فن کو بلند بینی و بلند روی کی طرف

مائل نہیں کر سکتا اسی طرح سرخ و سپید و کبود کی دست نگر می مصور کے لیے باعث
 ننگ ہے۔ معنی کے نالہ نے کی سرمستی کا رازہ چوب نے میں نہیں تو نے نواز کی
 سرمستی دل میں پنہاں ہے اور شعر و سرود کی اثر انگیزی و اثر آفرینی کا سارا سحر
 خودی کے حضور کا پیدا کیا ہوا ہے۔

غلامی سپہر کبود کی ہو یا اسود و احمر کی، چوب نے کی ہو یا انسان کی، فن کے
 حق میں زہر ہلا ہل ہے۔ یہ زہر فن کی رگوں میں سرایت کر جاتے تو فن کا جوہر
 اصل یا کیفی تاثیر اُس میں سے مفقود ہو جاتی ہے اور اس کی وجہ یہ ہے کہ غلامی کی
 فضا انسانی ذہن کے لیے سب سے بڑا پردہ ہے۔ یہ پردہ سامنے آجاتے تو فکر
 میں الجھن اور نظر میں تاریکی آجانے کا اندیشہ ہے۔ نظر تاریک ہو تو حقیقت کا مشاہدہ
 ممکن نہیں اور حقیقت کا مشاہدہ نہ ہو تو فن کا زندگی کے اُس سرماتے سے محروم ہو
 جاتا ہے جوہر فن کا خام مواد اور اس کے فکری اور جذباتی پس منظر کی بنیاد ہے۔
 یہی منطق ہے جس کی بنا پر اقبال نے فن کار کی نگہ شوق کے وجود کو فنی تخلیق کا
 لازمہ قرار دیا ہے۔

نگاہ شوق میسر نہیں اگر تجھ کو

ترا وجود ہے قلب و نظر کی رسوائی

فن کار کی نظر ہر لحظہ نئے طور اور نئی برق تجلی کی جو یا ہے اور ہر آن اس کی متمنی کہ
 شوق کا یہ مرحلہ کبھی طے نہ ہو لیکن غلامی اس کی اس تمنائے شوق کی راہ کی بڑی
 سنگلاخ دیوار ہے۔ اقبال فن اور فن کار کے راستے سے اس دیوار کو ہٹانا چاہتے
 ہیں۔ اقبال نے اس ضرب کلیم والی اس نظم میں جس کا عنوان "فنون لطیفہ" ہے اس
 نگاہ شوق کا ذکر اس طرح کیا ہے :

اے اہل نظر ذوق نظر خوب ہے لیکن
جوشے کی حقیقت کو نہ دیکھے وہ نظر کیا

دیکھنے دیکھنے میں جو فرق ہے اس کا اثر فنون کے مظاہر پر بہت گہرا ہوتا ہے
لیکن دیکھنے دیکھنے کا یہ فرق صرف ظاہر کی آنکھ کے اپنے اختیار کی بات نہیں
اس کے لیے اقبال پھر فن کار سے کچھ ذہنی اور جذباتی خصوصیات کا مطالبہ کرتے
ہیں اور ساری خصوصیات ان کے فلسفہ خودی کی مستحکم زنجیر کی کڑیاں ہیں۔ خودی کا
نگہبان اور خودی کا شناسا ہر گھڑی ایک نئے جہاں کی تسخیر کا طالب ہے اور اس
لیے نئی آرزوؤں کا خالق ہے۔ فن کار انسان کے اعلیٰ منصب میں اس کا ہم غنان
ہم سفر ہونے کے علاوہ اس کا ہم دم و دمساز ہے۔ اس لیے سراپا جستجو ہونا اُس کی
فطرت ہے۔ وہ جستجو کے اس سفر مسلسل میں لحظہ بہ لحظہ نئی آرزوؤں کی تخلیق
کرتا اور انہیں اپنے فن کا موضوع بناتا ہے۔ نئی آرزوؤں کی یہ تخلیق اُسے پیغمبری
اور آدم گری کے بلند مقامات تک لے جاتی ہے اور نئے زمانوں اور نئے جہانوں
کا یہ خالق ہر نئے زمانے اور ہر نئے جہان سے حسن عالم کو افزوں بناتا اپنی تخلیق کو
تعمیر سے ہم کنار کرتا رہتا ہے اور اس کی تخلیق و تعمیر کی اس پیغمبرانہ شان سے زندگی
برابر نئے حسن سے آشنا ہوتی رہتی ہے۔ اقبال اسی لیے فن کار کو خالق حسن بھی
کہتے ہیں، لیکن اس فن کار سے جو سراپا جستجو اور خالق آرزو ہو، جو آدم گر اور پیغمبر
ہے جو حسن کا جو یا اور اس کا محرم راز بھی ہے اقبال حق اور صداقت کا تقاضا کرتے ہیں۔
فن کے اس حق و صداقت کا تقاضا صرف اسی لیے پورا ہوتا ہے کہ فن کار کا باطن پاک
ہو ان کے نزدیک جس نے نواز کا ضمیر پاک نہیں وہ موج نفس سے نوا کو زہر آلود
بناتا ہے اور یہی وجہ ہے کہ انھیں پیرس کی مسجد میں کمال ہنر کی کمی محسوس ہوتی ہے
کہ یہ حرم مغربی حق سے بے گانہ ہے۔ اسی حق و صداقت کی آئینہ فن میں خون بگر کی

سرخی بھرتی ہے اور یہی سرخی فن کی تزیین اور اس کے استحکام کا بڑا ذریعہ ہے۔ مسجد قرطبہ کے نقش دوام میں اقبال کو اسی خونِ جگر کا معجزہ نظر آتا ہے۔

رنگ ہو یا خشت و سنگ چنگ ہو یا حرف و صوت

معجزہ فن کی ہے خونِ جگر سے نمود

اور اس رنگ کے بغیر وہ ہر نقش کو ناتمام اور ہر نغمے کو سودائے خام جانتے ہیں۔

نقش ہی سب ناتمام خونِ جگر کے بغیر

نغمہ ہے سودائے خام خونِ جگر کے بغیر

ٹالسٹائی نے اپنی ڈائری میں جس فکری عمل کو نیم دیوانگی سے تعبیر کیا ہے اسی کا دوسرا نام اقبال کی اصطلاح میں خونِ جگر ہے یہ خونِ جگر کیا ہے اس کی وضاحت و صراحت اقبال کے ان شعروں میں کی گئی ہے۔

ہر چند کہ ایجاد معانی ہے خدا دار

کوشش سے کہاں مرد ہنرمند ہے آزاد

خونِ رگ معمار کی گرمی سے ہے تعمیر

میخانہ حافظ ہو کہ بت خانہ بہزاد

بے محنت پیہم کوئی جو ہر نہیں کھلتا

روشن شرر تیشہ سے ہے خانہ فرہاد

مے خانہ حافظ اور بت خانہ بہزاد کی سرمستی و رنگینی کے لیے جب اقبال خونِ رگ معمار کی گرمی کو لازمی قرار دیتے ہیں تو ان کا اشارہ فن کار کی ان پیہم فکری کاوشوں اور کاہشوں کی طرف ہوتا ہے جن سے وہ اپنے فن میں حسن و تزیین کے مختلف رنگ بھرتا ہے۔ مختلف فنون میں تاثیر کی گرمی اور گداز کی لچک اور گھلاوٹ جن اشاروں، کنایوں اور رموز سے پیدا ہوتی ہے وہ اسی محنت پیہم کا نتیجہ ہے اقبال جب

فن کے اس نقطہ نظر کی اس شدت سے حمایت اور تبلیغ کرتے ہیں تو ان کا نظریہ
 فن، فن برائے زندگی کا ایک موثر، عملی اور دلنشین امتزاج بن جاتا ہے اس
 میں جہاں ایک طرف مقصد کی بلندی کا اشارہ ہے۔ دوسری طرف اس بلند مقصد
 کو موثر پیرایے میں پیش کرنے کی تلقین بھی ہے اور اظہار کا یہ موثر پیرایہ اس وقت
 تک میسر نہیں آتا جب تک فن کا سعی پیہم اور مسلسل جدوجہد سے کام نہ لے۔
 جب تک اپنے فن کی رگوں کو اپنے خونِ جگر سے نہ سپنچے اور جب تک فن اور اپنے
 درمیان دیوانگی و وارفتگی کا رشتہ قائم نہ کرے اقبال دوسرے فن کاروں سے بھی
 انھی چیزوں کا مطالبہ کرتے ہیں اور ناقہ بے زمام "کو" سوتے قطار "لانے کے لیے
 "بزم شوق" میں گلوں کی رنگینی، نئے کی نغمگی اور مے کی سرمستی کا تحفہ لاتے ہیں۔

آنچه من در بزم شوق آورده ام دانی که چیست
 یک چمن گل، یک نیستان ناله، یک خم خانہ مے

تیمحات اقبال

حضرت ابراہیم خلیل اللہ

از ڈاکٹر عاشق حسین بٹالوی

اقبال نے اپنا بیشتر وقت اسلامیات کے مطالعہ میں صرف کیا۔ اس دوران میں اُسے فقہ و تفسیر کے علاوہ اسلامی تہذیب و تمدن اسلامی تاریخ و ادب اور اسلامی روایات و حکایات کے ساتھ بہت شغف رہا یہی وجہ ہے کہ اقبال نے اپنے کلام میں جا بجا ایسی تعلیمات استعمال کی ہیں۔ جن کا تعلق قرآن کریم کے بیان کردہ حقائق اور تاریخ اسلام کے درخشاں واقعات سے ہے۔ حضرت ابراہیم علیہ السلام جن کا لقب خلیل اللہ ہے فی الحقیقت مجدد انبیاء ہیں۔ قرآن مجید نے انہیں مسلم کے لفظ سے یاد کیا ہے۔ آپ کی زندگی تلاش حق کی مسلسل کوشش اور عقائد باطلہ کو شکست دینے کی ایک ایسی سعی پیہم ہے کہ اس میں ہمارے لیے رشد و ہدایت کے علاوہ عبرت و بصیرت کا ایک دفتر موجود ہے۔ یہی وجہ ہے کہ اقبال نے اپنے کلام میں تشریح مطالب اور حسن معانی کے لیے ابراہیم علیہ السلام کے واقعات زندگی کو بطور تلمیح اکثر استعمال کیا ہے۔

(۱) براہیمی نظر پیدا مگر مشکل سے ہوتی ہے

ہوس سینوں میں چھپ چھپ کر بنالیتی ہے تصویریں

(۲) توڑ دیتا ہے بت ہستی کو ابراہیم عشق

ہوش کا دارو ہے گویا مستی تسنیم عشق

(۳) ہاتھ بے درد ہیں الحاد سے دل خوگر ہیں

امتی باعث رسوائی پیغمبر ہیں

بت شکن اٹھ گئے باقی جو رہے بت گر ہیں

تھا براہیم پدر اور پسر آزر ہیں

اقبال نے ابراہیمی نظر کو ایمان و ایقان کے نور اور یزداں شناسی کے اُس جذبے سے تشبیہ دی ہے، جو ظلمت و عصیاں کے ہزاروں پردوں کے باوجود خالق حقیقی کو پہچان لیتا ہے۔ حضرت ابراہیم علیہ السلام کے والد کا نام آزر تھا جو لکڑی اور پتھر کے بت بنا کر فروخت کیا کرتے تھے۔ ابراہیم علیہ السلام نے جب ہوش سنبھالا تو اُن کی فطری نیکی نے اس صنم تراشی اور صنم فردشی کے خلاف احتجاج کیا۔ اُنھیں یقین تھا کہ بت نہ سن سکتے ہیں نہ دیکھ سکتے ہیں۔ نہ کسی کی پکار کا جواب دینے کے قابل ہیں اور نہ انسانوں کے نفع و ضرر سے اُنھیں کوئی واسطہ ہے چنانچہ اُنھوں نے اپنے باپ سے صاف صاف کہہ دیا کہ وہ بت پرستی کو ترک کر کے خدائے واحد کی پرستش کرنا چاہتے ہیں آزر نے جب دیکھا کہ بیٹا ہاتھ سے جا رہا ہے تو اس نے دھمکا کہ اگر تو بتوں کی مذمت سے باز نہ آیا تو میں تجھ کو سنگسار کر دوں گا۔ مجبوراً آپ اپنے باپ کو آخری سلام کر کے گھر سے رخصت ہو گئے۔ حضرت ابراہیم علیہ السلام کا خطاب اپنے باپ ہی سے نہ تھا بلکہ پوری قوم کی اصلاح اُن کے پیش نظر تھی۔ اقبال نے اس موقع پر خلیل کی حق گوئی و حق کوشی کو ایک غیر فانی مثال قرار دے کر آزر کو استعارے کے طور پر استعمال کیا ہے جس سے مراد ہے کہ ہر دور اور ہر عہد میں خلیل اور آزر پیدا ہوتے رہیں گے۔ آزر بت تراشی کا پیشہ ترک نہیں کرے گا لیکن خلیل اُسے بتوں کو پاش پاش کر کے گم کردہ رہ انسانوں کو صحیح راستہ دکھائے گا۔ بانگ درا میں شاعر کی تعریف کرتے ہوئے اقبال نے کیا خوب کہا ہے :

شاعر دل نواز بھی بات اگر کہے کھری
 ہوتی ہے اُس کے فیض سے مزرع زندگی ہری
 شان خلیل ہوتی ہے اس کے کلام سے عیاں
 کرتی ہے اس کی قوم جب اپنا شعار آوری
 بال جبریل کی دو نظموں میں بھی اُس نے اسی ملکوتی جذبے کا اظہار کیا ہے
 آزر کا پیشہ خارا تراشی
 کار خیلان خارا گدازی

تو زندگی ہے پاتندگی ہے
 باقی ہے جو کچھ سب خاکبازی
 نہ تخت و تاج میں نے لشکر و سپاہ میں ہے
 جو بات مرد قلندر کی بارگاہ میں ہے
 صنم کدہ ہے جہاں اور مرد حق ہے خلیل
 یہ نکتہ وہ ہے کہ پوشیدہ لا الہ میں ہے

اُس زمانے میں بتوں کو پوجنے کے علاوہ کو اکب پرستی کا بھی عام رواج تھا۔ چاند
 سورج اور ستاروں کی لوگ بڑے ذوق و شوق سے پرستش کرتے تھے حضرت ابراہیم
 علیہ السلام نے اس توہم پرستی کو شرک سے تعبیر کر کے اس کے خلاف بھی پوری قوت
 سے جہاد کیا۔ جب چاند، سورج اور ستارے مقررہ وقت تک روشن رہنے کے بعد
 غروب ہو جاتے، تو ابراہیم اپنی قوم کو مخاطب کر کے فرماتے کہ دیکھو یہ تمہارے معبود
 اپنی عارضی چمک دمک دکھا کر کہاں غائب ہو گئے ہیں۔ ان خداؤں پر تو زمانے کے
 تغیرات کا اثر مجھ سے بھی کہیں زیادہ ہوتا ہے پھر ایسی لا حاصل چیزوں کی عبادت کرنا
 کیوں کر روا ہے۔ اقبال نے اپنی مشہور نظم خضر راہ میں اسی واقعہ کی طرف اشارہ کیا تھا۔

خضر اپنی صحرا نوردی کے جواز میں یہ شعر پڑھتا ہے۔

وہ سکوت شام صحرا میں غروب آفتاب

جس سے روشن تر ہوتی چشم جہاں بین خلیل

پھر اُن خود فریبیوں اور ہوس کاریوں کا ذکر کرتے ہوئے جو چشم ظاہر بین کی کوتاہی سے

پیدا ہو جاتی ہیں اقبال نے اُن کا علاج بھی ایمان خلیل میں تجویز کیا ہے۔

ذوق حاضر ہے تو پھر لازم ہے ایمان خلیل

ورنہ خاکستر ہے تیری زندگی کا پیرمین

اقبال کے نزدیک حقیقی علم وہ ہے جو کردار کی بلندی، اخلاق کی پاکیزگی اور دل و دماغ

کی روشنی کا باعث ہو۔ اسی لیے وہ عہد جدید کے اُن تمام علوم کے ساتھ جن کا مقصد

انسان کی معاشی اور جسمانی حالت میں انقلاب برپا کرنا ہے علم دین کی تحصیل بھی بے حد

ضروری سمجھتا ہے ایسا علم جو بیک وقت دل و نظر کا ندیم بن جائے اقبال کے نزدیک علم

ابراہیم کہلانے کا مستحق ہے۔

وہ علم اپنے بتوں کا ہے آپ ابراہیم

کیا ہے جس کو خدا نے دل و نظر کا ندیم

چمن میں تربیت غنچہ ہونہیں سکتی

نہیں ہے قطرۂ شبنم اگر شریک نسیم

وہ علم کم بھری جس میں ہم کنسار نہیں

تجلیاتِ کلیم و مشاہداتِ حکیم

پھر اس حقیقت کو اس نے نہایت بلیغ لیکن حد درجہ پُر جوش انداز میں یوں

بیان کیا ہے۔

خودی کا سر نہاں لا الہ الا اللہ
 خودی ہے تیغِ فساں لا الہ الا اللہ
 یہ دور اپنے براہیم کی تلاش میں ہے
 صنم کدہ ہے جہاں لا الہ الا اللہ
 یہ مال و دولت دنیا یہ رشتہ و پیوند
 بتان و ہم و گماں لا الہ الا اللہ

جب حضرت ابراہیم نے پوری بلند آہنگی سے تبلیغِ حق شروع کی تو باطل کی بالا و بلند
 عمارتوں کے کنگرے ہل گئے اور طغیان و سرکشی کے ایوانوں میں زلزلے آگئے اُس زمانے
 میں ملک عراق کا بادشاہ نمرود تھا جو اپنی رعایا کا صرف دنیوی حکمران ہی نہیں بلکہ اُن کا
 خدا اور معبود بھی تھا۔ اُس نے جب یہ سنا کہ ابراہیم اُس کی خدائی کا منکر اور خالقِ حقیقی
 کی عظمت کا پرستار ہے تو اُس نے اُنھیں اپنے دربار میں طلب کیا۔ ابراہیم علیہ السلام
 اور نمرود کے درمیان جو گفتگو ہوتی اُس میں نمرود نے اپنی خدائی کے جس قدر دلائل پیش
 کیے سب پاش پاش ہو گئے۔ حضرت ابراہیم علیہ السلام نے فرمایا کہ میرا رب وہ ہے
 جس کے قبضے میں موت و حیات ہے۔ وہی موت دیتا وہی زندگی بخشتا ہے۔ میں
 اُس ہستی کو اللہ کہتا ہوں جو روزانہ سورج کو مشرق سے نکالتا اور مغرب کی جانب لے
 جاتا ہے اور جس نے اس پورے نظام کو اپنی حکمت کے قانون سے اس درجہ مسخر
 کر دیا ہے کہ اس کی کوئی شے وقت مقررہ سے پہلے نہ اپنی جگہ سے ہٹ سکتی ہے اور
 نہ ادھر ادھر ہو سکتی ہے۔ اگر نمرود بھی خدائی کا دعویٰ کرے تو اُسے چاہیے کہ کم از کم ایک
 بار تو سورج کو مشرق کی بجائے مغرب سے طلوع کرے۔ نمرود نے ان دلیلوں سے عاجز
 آکر حکم دیا کہ ابراہیم کو آگ کے شعلوں میں پھینک دیا جاتے۔ چنانچہ ایک خاص جگہ بنوائی
 گئی جس میں مسلسل کئی روز آگ دہکتی رہی حتیٰ کہ اس کے قریب وجوار کی اشیاء جھلس

سیاہ ہو گئیں۔ پھر حضرت ابراہیم کو نہایت بے دردی سے اُن شعلوں میں پھینک دیا گیا۔ لیکن خدا تعالیٰ کی مرضی سے وہ آگ دفعتاً سرد ہو گئی اور ابراہیم علیہ السلام بالکل محفوظ و مامون نکل کر باہر آ گئے۔ آتش نرود اور استقامت ابراہیم پر ہمارے شعر و ادب میں استعارے اور کنائے کے طور پر بہت کچھ لکھا گیا ہے اقبال نے بھی اس موضوع پر بڑے دل آویز پیرائے میں اظہار خیال کیا ہے۔

بے خطر کو دپر آ آتش نرود میں عشق

عقل ہے محو تماشا تے لب بام ابھی

اقبال کی شاعرانہ زندگی کا سب سے بڑا جہاد ”عقل فسوں پیشہ“ کے خلاف ہے۔ اسی لیے وہ بار بار ”فسوں گری خرد“ کی عمارتوں پر تیشہ چلاتا ہے اور سمجھتا ہے کہ جب تک اس خس و خاشاک سے میدان صاف نہ ہو جاتے اس کا حقیقی پیام نہیں سنا جاسکتا وہ عقل و دانش کی کار فرمایوں سے بے نیاز ہو کر ایک ”جرعہ عرفان“ مانگتا ہے اور یہی ”جرعہ عرفان“ اُس کے لغت میں عشق سے تعبیر کیا جاتا ہے۔ اقبال کے نزدیک عشق ایک ایسے جذبہ بے اختیار، ایک ایسی آتش سوزاں اور ایک ایسے عزم صمیم کا نام ہے جس کے سامنے راستے کی مشکلات آنکھ جھپکنے میں مٹ جاتی ہیں عقل کی خام کاریاں بار بار راستہ روک کر کھڑی ہو جاتی ہیں قسم قسم کے اندیشے روح عمل کو مضحل بناتے اور اندیشہ ہائے دور و دراز جوش ہمت کو افسردہ کرتے ہیں۔ لیکن عشق کی آگ اور مقصد کی لگن ان تمام رکاوٹوں سے منہ موڑ کر اپنے نصب العین کی طرف بڑھی چلی جاتی ہے اقبال کے نزدیک ابراہیم علیہ السلام کا ایمان صادق عشق کی زندہ، مکمل اور حقیقی تصویر ہے وہ سمجھتا ہے کہ اگر آج بھی ہمارا اعتقاد ابراہیم کی طرح پختہ، محکم اور غیر متزلزل ہو جاتے تو نرود کی آگ اثر انداز نہیں ہو سکتی۔

آج بھی ہو جو براہیم کا ایمان پیدا
 آگ کر سکتی ہے انداز گلستاں پیدا
 صدق خلیل بھی ہے عشق صبر حسین بھی ہے عشق
 معرکہ وجود میں بدرو حنین بھی ہے عشق
 مٹ نہیں سکتا کبھی مرد مسلمان کہ ہے
 اس کی اذالوں سے فاش سر کلیم و خلیل
 یقین مثل خلیل آتش نشینی

یقین اللہ مستی خود گزینی
 سن اے تہذیب حاضر کے گرفتار

غلامی سے بتر ہے بے یقینی

وہ تمام شکوک و شبہات اور تمام ترددات و توہمات جنہوں نے نثر ادلو کے
 دلوں میں ایک محشر بپا کر رکھا ہے دراصل حق پرستی اور یزداں شناسی سے محروم ہو جانے
 کا نتیجہ ہیں۔ اقبال کا ایمان پختہ ہے وہ دانش افروز سے مرعوب نہیں ہوتا۔ یہاں بھی
 وہ ایمان خلیل ہی کو اپنا رہبر بناتا ہے۔

عذاب دانش حاضر سے باخبر ہوں میں

کہ میں اس آگ میں ڈالا گیا ہوں مثل خلیل

آج سے تیس برس پہلے جب مسلمانانِ عالم پر انتہائی نکت و فلاکت کا دور طاری
 تھا اور ہمارے دشمن ہمیں صحیفہ روزگار سے مٹا دینے پر ٹیلے ہوتے تھے اقبال نے
 لکھا کہ کہا۔

آگ ہے اولادِ براہیم ہے نرود ہے

کیا کسی کو پھر کسی کا امتحان مقصود ہے

جاوید نامے کے اس باب میں جسے فلکِ زہرہ کے نام سے موسوم کیا گیا ہے
 جب شاعر سیر کے لیے نکلتا ہے تو سب سے پہلے اُسے خدایانِ کهن کی ایک محفل
 نظر آتی ہے۔ یہ خدا عہدِ حاضر کے حالات کو اپنے لیے سازگار سمجھ کر اپنی خدائی
 کو پھر سے زندہ کرنے کی تدبیر سوچ رہے ہیں اور ان میں سے ہر ایک اس بات پر
 بے حد مسرور ہے کہ چونکہ موجودہ زمانے میں کوئی ابراہیم نہیں اس لیے ان کی خدائی یقیناً
 قائم ہو جائے گی۔

اندرو بینی خدایانِ کهن

می شناسم من ہمہ راتن بہ تن

بل و مردوخ و یعوق و نسروفسر

رم خن ولات و منات و عسر و غمر

بر قیام خویش می آرد دلیل

از مزاج ایں زمان بے خلیل

جھوٹے خداؤں کی اس مجلسِ لاف و گزاف کی تصویر کشی میں بھی اقبال نے اپنا پورا شاعرانہ
 کمال دکھایا ہے ہر خدا جعل و فریب اور مکرو و سحر کے ہتھیاروں سے مسلح ہے لیکن اس
 کے باوجود ہر ایک کے دل میں ایک خوف ہے جس سے سب کی رو میں اندر ہی اندر
 کانپ رہی ہیں۔ انھیں اندیشہ ہے کہ اگر معرکہِ زلیست میں یکایک کوئی ابراہیم پیدا ہو
 گیا تو وہ کہاں جاتیں گے۔ اُس کی تو ایک ضرب سے باطل کا یہ قلعہ پاش پاش ہو
 کر رہ جاتے گا۔

اندریں وادی خدایانِ کهن

اں خداتے مصر و ایں رب الیمن

اے ز ارباب عرب ایں از عراق

ایں الہ الوصل و اے رب الفراق

ایں ز نسل مہر و داماد قمر

اے بہ زوج مشتری دارد نظر

اے یکے در دست او تیغ دورو

و اے دگر پیچیدہ مارے در گلو

ہر یکے تر سندہ از ذکر جمیل

ہر یکے آزرده از ضرب خلیل

جب یہ خدا اپنی محفل میں کفر و ضلالت اور فتنہ و فساد کے منصوبے مکمل کر چکے ہیں۔ تو پیر روم جسے اقبال نے صاحب ذکر جمیل کے نام سے یاد کیا ہے ایک غزل پڑھتا ہے جس کی ہیئت سے باطل کے تمام خدا بے اختیار سجدے میں گر جاتے ہیں اس غزل کو بھی اقبال نے ضرب خلیل ہی سے تعبیر کیا ہے۔

پیر روم اے صاحب ذکر جمیل

ضرب او را سطوت ضرب خلیل

ایں غزل در عالم مستی سرود

ہر خدائے کند آمد در سجود

اقبال نے اپنے کلام میں جا بجا مرد مومن کا ذکر کیا ہے علم و عمل کے محاسن دل و دماغ کے معارف اور سیرت و کردار کے مکارم کے اعتبار سے اقبال کا مرد مومن اس کائنات کا حاصل ہے۔ جرمنی کے مشہور فلسفی نیٹش نے بھی فوق البشر کے نام سے اسی قسم کی ہستی کا تصور پیش کیا تھا لیکن چونکہ نیٹش نے "فوق البشر" خدا کا منکر اور اخلاق و انصاف کی جملہ اقدار سے منحرف ہے اس لیے اس کی روحانی ترقی ہر اعتبار سے محدود ہے۔

اقبال نے ابراہیمؑ سے تبلیغ لے کر مرد مومن کے جو خصائص بیان کیے ہیں اُن سے عیاں ہے کہ اقبال حضرت خلیل اللہ کو انبائیت کے ارتقا کا جو ہر سمجھتا ہے۔

جز تو اے دانائے اسرار فرنگ

کس نگو نفشت در نار فرنگ

باشش مانند خلیل اللہ مست

ہر کجابت خانہ را باید شکست

اُمتاں را زندگی جذب دروں

کم نظر ایں جذب را گوید جنوں

پس قوے زیر چرخ لا جورد

بے جنوں ذو فنوں کارے نکرد

مومن از عزم و توکل قاہر است

گر ندارد ایں دو جوہر کافر است

خیر را او باز میداند ز شر

از نگاہش عالمے زیر و زبر

کوہسار از ضربت او ریزد ریزد

در گریبانش ہزاراں رستخیز

اے خوش آں مردے کہ دل با کس نداد

بند غیر اللہ را از پاکشاد

حضرت موسیٰ کلیم اللہ

اقبال نے اپنے کلام میں جہاں حضرت خلیل اللہ ابراہیم کی ذات گرامی کو جا بجا بطور تلمیح استعمال کیا وہاں سیدنا موسیٰ کلیم اللہ کی زندگی کے مختلف پہلوؤں کو بھی بے شمار جگہ تلمیح کے طور پر ذکر کیا ہے۔ بلکہ یہ کلام اقبال کا ایک مستقل باب ہے اور اس کے ثبوت میں اتنا کہہ دینا کافی ہے کہ اقبال نے اپنے ایک مجموعہ کلام کا نام ہی "ضرب کلیم" رکھا ہے جو بجائے خود تلمیح ہے۔ معلوم ہوتا ہے کہ حضرت موسیٰ کی زندگی کے واقعات کے ساتھ اقبال کو بہت ربط تھا کیوں کہ اس نے اپنے اشعار میں جس کثرت سے ان واقعات کی طرف اشارہ کیا ہے اور کسی واقعہ کا ذکر اس شدت و تواتر کے ساتھ نہیں ملتا۔

قرآن مجید اور احادیث میں موسیٰ علیہ السلام کے مناقب و فضائل اور بنی اسرائیل کے واقعات کے سلسلے میں ان کی جلالت و عظمت کا جس طرح اظہار کیا گیا ہے اس سے یہ نمایاں ہوتا ہے کہ ختم المرسلین محمد رسول اللہ صلی اللہ علیہ وسلم اور مجدد انبیاء حضرت ابراہیم علیہ السلام کے بعد حضرت موسیٰ علیہ السلام الوالعزم رسول اور پیغمبر تھے۔ قرآن کریم نے جگہ جگہ حضرت موسیٰ کے واقعات سے اسی لیے استشہاد کیا ہے کہ اُمتوں کی سہل انگاری، حق سے اغماص گمراہ قوموں کی اصلاح اور ان کے

رشد و ہدایت کے لیے پیہم اور مسلسل سعی کا جس قدر مواد حضرت موسیٰ اور بنی اسرائیل کے واقعات میں فراہم ہے اور کہیں نہیں پایا جاتا۔

حضرت موسیٰ، بنی اسرائیل، فرعون اور قوم فرعون کی طویل تاریخی داستان ایک قصہ اور حکایت نہیں بلکہ حق و باطل کے معرکے، ظلم و عدل کی جنگ، آزادی اور غلامی کی کش مکش، مجبور و پست کی سر بلندی، جابر و ظالم کی ہلاکت، صبر و استیلا اور شکرو احسان کے مظاہر کی ایسی پُر عظمت اور بے ریز نتائج داستان ہے جس کی آغوش میں بے شمار عبرتیں اور بصیرتیں پنہاں ہیں یہی وجہ ہے کہ اقبال نے اپنے کلام میں تشریح مطالب اور حسن معانی کے لیے اس داستان کو بطور تلمیح بار بار استعمال کیا ہے۔ مثلاً۔

نہیں مقام کی خوگر طبیعت آزاد
ہو اتے سیر مثال نسیم پیدا کر
ہزار چشمہ ترے سنگ راہ سے پھوٹے
خود می میں ڈوب کے ضرب کلیم پیدا کر
بے معجزہ دنیا میں ابھرتی نہیں قویں
جو ضرب کلیمی نہیں رکھتا وہ ہنر کیا
ہو اگر قوت فرعون کی در پردہ مرید
قوم کے حق میں ہے لعنت وہ کلیم اللہی
اس کی بڑھتی ہوتی بے باکی و بے تابی سے
تازہ ہر عہد میں ہے قصہ فرعون و کلیم
معجزہ اہل فکر فلسفہ پیچ پیچ
معجزہ اہل ذکر موسیٰ و فرعون و طور

اقبال نے ضرب کلیمی کو حق و صداقت کے ایک ایسے کرشمے سے تشبیہ دی ہے جس کے سامنے باطل کی تمام سحر طرازیوں سرنگوں ہو جاتی ہیں اور جس کی جاں بخشی حرارت سے مردہ قوموں میں قوت و توانائی کے آثار پیدا ہو جاتے ہیں۔ جب حضرت موسیٰ علیہ السلام نے دیکھا کہ فرعون کے مظالم ہر روز بڑھتے جا رہے ہیں اور بنی اسرائیل کو غلامی و نکبت سے نجات دلانے کا اس کے سوا اور کوئی طریقہ نہیں کہ انھیں مصر سے ہجرت کرنے پر آمادہ کیا جائے تو بارگاہ ربی سے بھی حکم صادر ہوا کہ بنی اسرائیل کو بحرا احمر کے راستے ارض کنعاں کی طرف لے جاؤ۔ ارض موعودہ کی طرف جانے کے لیے ایک خشکی کا راستہ بھی تھا لیکن خدائے تعالیٰ کی مصلحت کا تقاضا یہی ہوا کہ موسیٰ اپنی قوم کو خشکی کی راہ چھوڑ کر قلمزم کو پار کر کے لے جائیں۔ فرعون کو جب یہ معلوم ہوا تو اس نے اپنا لشکر لے کر بنی اسرائیل کا تعاقب کیا اور اس وقت جب حضرت موسیٰ سمندر کے کنارے پہنچ چکے تھے فرعون اپنی قہرمانی طاقتوں کے ساتھ نمودار ہوا۔ بنی اسرائیل ڈر کر موسیٰ علیہ السلام سے جھگڑنے لگے کہ اب ہمیں خواہ مخواہ موت کا شکار ہونا پڑے گا۔ حضرت موسیٰ بالکل مطمئن تھے اور انھوں نے اپنی قوم کو بالکل تسلی دی کہ گھبرانے اور ڈرنے کی کوئی وجہ نہیں۔ خدا ہماری مدد کرے گا۔ ادھر اللہ تعالیٰ کی طرف سے اشارہ ہوا کہ اے موسیٰ اپنی لاٹھی کو پانی پر مار تا کہ پانی پھٹ جائے اور یسوع میں سے راستہ نکل آتے چنانچہ موسیٰ علیہ السلام نے ایسا ہی کیا جب انھوں نے قلمزم پر اپنا عصا مارا تو پانی پھٹ کر دونوں جانب دو پہاڑوں کی طرح کھڑا ہو گیا اور یسوع میں راستہ نکل آیا۔ جس پر حضرت موسیٰ اور بنی اسرائیل چل کر سمندر کے اس پار چلے گئے۔ فرعون کا لشکر بنی اسرائیل کے پیچھے اُسی راستے سے چلا اور جب یہ لشکر عین درمیان میں پہنچا تو دونوں طرف کا پانی مل گیا اور فرعون اپنی فوج سمیت غرق ہو گیا۔ اقبال نے حضرت موسیٰ کے عصا کی اس ضرب کو جس نے قلمزم دو حصوں

میں پھٹ گیا تھا، حق و صداقت، ایمان و ایتقان اور عزم و ارادہ کی اس قوت سے تعبیر کیا ہے جس کے بغیر قوموں کی ترقی محال ہے۔ اقبال چونکہ حرکت و عمل کا پیامبر تھا اس لیے وہ اپنے اشعار میں بار بار عصائے موسوی کی اس ضرب کا ذکر کر کے یہ بتانا چاہتا ہے کہ ذہن و فکر کی بلندی کے ساتھ جب تک عمل کی قوت شامل نہ ہو اس وقت تک قومیں عروج و سر بلندی حاصل نہیں کر سکتیں۔

رشی کے فاقوں سے ٹوٹنا نہ برہمن کا طلسم
عصا نہ ہو تو کلیمی ہے کار بے بنیاد

کھلتے نہیں اس قلزم خاموش کے اسرار
جب تک تو اسے ضرب کلیمی سے نہ چیرے

جاوید نامہ میں بھی اقبال نے جب فرعون اور کچنز سے اپنی ملاقات کا ذکر کیا ہے تو اس ضرب کلیمی کو وہ ایک ایسی روحانی و جسمانی طاقت سے تشبیہ دیتا ہے، جس کے سامنے سمندر کی پہنائیاں اور آب محیط کی فلک بوس لہریں سمٹ کر رہ جاتی ہیں۔ فرعون اور کچنز دونوں کا انجام سمندر کی تہ میں ہوا تھا۔ اس لیے اقبال نے ان دونوں سے سمندر ہی میں ملاقات کی۔ رومی اقبال سے کہتا ہے کہ اپنا ہاتھ میرے ہاتھ میں دے اور ڈر نہیں۔ چپ چاپ میرے پیچھے چلتا آ۔ میں موسیٰ کی طرح سینہ بحر کو چیر کر اس کے ضمیر کے اندر داخل ہو جانا چاہتا ہوں۔ چنانچہ یہ دونوں پانی میں قدم رکھتے ہیں تو سمندر اپنا سینہ کھول کر ان کو اندر آنے دیتا ہے۔ یہ سب کچھ ضرب کلیمی کی معجز نمایاں ہیں۔ اقبال نے اس حیرت انگیز منظر کی تصویر کشی میں اپنے شاعرانہ کمال کو بھی بدرجہ غایت صرف کیا ہے۔

بحر بر ماسینہ خود را کشود

یا ہوا بود و چو آبے را نمود

قعر او یک وادی بے رنگ و بو

وادی تاریخی او تو بتو

پیر رومی سورہ طہ سرود

زیر دریا ماہتاب آمد فرود

فرعون حیران ہو کر نو وار دوں سے پوچھتا ہے کہ یہ سحر، یہ جوتے نور، یہ صبح درخشاں
یہ ظہور جمال یہاں سمندر کی تہ میں کیسے پیدا ہو گیا تو رومی دو لفظوں میں اس کی
آنکھیں کھول دیتا ہے اور حقیقت منکشف کر دیتا ہے۔ فرعون کے سوال کا جواب
صرف ایک شعر ہے۔

ہر چہ پنہاں است از و پیدا ست

اصل ایں نور از ید بیضا ست

یہ جواب سن کر فرعون حد درجہ افسوس و ندامت کے ساتھ پکار اٹھتا ہے۔

آہ نقد عقل و دیں در باختتم

ویدم و ایں نور را نشناختتم

پھر اپنے اور ملوکیت و فرعونیت کے انجام پر آٹھ آٹھ آنسو رو کر کہتا ہے۔

چہیت تقدیر ملوکیت؟ شقاق

محکم جستن ز تدبیر لفاق

سمندر کی تہ میں موت کے دن سے آج تک فرعون یہ حسرت لیے بیٹھا ہے کہ۔

باز اگر بینم کلیم اللہ را

خواہم ازوے یک دل آگاہ را

اقبال نے اپنے کلام کو طاقت و توانائی بخشنے کے لیے جہاں ضرب کلیمی اور
عصائے موسیٰ کا ذکر کیا ہے وہاں شعر میں حسن و جمال پیدا کرنے کے لیے وادی
سینا، کوہ طور، وادی ایمن، سحر سامری اور ید بیضا کی طرف بھی بار بار اشارہ کیا ہے
حضرت موسیٰ کو نبوت کی دو نشانیاں عطا ہوئی تھیں۔ عصا اور ید بیضا۔ جب وہ
اپنا ہاتھ بغل سے مس کرتے تو وہ سورج کی طرح چمکنے لگتا تھا۔ فرعون نے اپنے
دربار میں ان سے سوال کیا کہ تمہارے پاس نبوت کا کیا ثبوت ہے تو انھوں نے
یہی دو نشانیاں دکھائی تھیں۔ فرعون نے ان کو جادوگر کہہ کر ان کا مذاق اڑانا چاہا۔
پھر اپنے ملک کے بڑے بڑے جادوگروں کو جمع کر کے ان کا حضرت موسیٰ سے مقابلہ
بھی کرایا۔ جادوگروں نے مختلف رسیاں، بان اور لاٹھیاں زمین پر پھینک دیں تو
وہ سانپوں کی صورت اختیار کر کے چلنے لگیں۔ حضرت موسیٰ کو خدا کی طرف سے حکم
ہوا کہ تم بھی اپنا عصا زمین پر ڈال دو۔ چنانچہ انھوں نے عصا زمین پر پھینکا تو وہ
ایک بہت بڑا اور خوفناک اژدھا بن گیا جس نے جادوگروں کے تمام سانپوں
کو کھالیا۔

اقبال ید بیضا کو نور ربانی اور جلوۂ حقانی سے تعبیر کر کے اس انداز سے اظہار خیال
کرتا ہے گویا اس نور کے بغیر کفر و عصیاں کی ظلمت سے جنگ کرنا محال ہے۔ جب
کائنات پر جو رذیل اور مکر و فریب کی تاریکی مسلط ہو جائے تو مردان باخدا اسی نور کی مدد
سے تاریکی کو دور کر دیتے ہیں اور سیاہ بادلوں کے چھٹ جانے کے بعد آفتاب کا
چمکتا ہوا چہرہ نمودار ہوتا ہے۔

نہ پوچھ ان خرقہ پوشوں کی، ارادت ہو تو دیکھ ان کو
ید بیضا لے بیٹھے ہیں اپنی آستینوں میں

جلوہ طور میں جیسے ید بیضائے کلیم
موجہ نکلت گلزار میں غنچے کی نسیم

کبھی میں ذوق تکلم میں طور پر پہنچا
چھپایا نور ازل زیر آستیں میں نے

رہے ہیں اور بھی فرعون میری گھات میں اب تک
مگر کیا غم کہ میری آستیں میں ہے ید بیضا

موسیٰ علیہ السلام کو وادیِ ایمن میں جہاں وہ بکریاں چراتے تھے منصبِ نبوت
سے سرفراز کیا گیا تھا۔ یہیں انھوں نے وہ آگ دیکھی تھی جو دراصل جلوہ حق تھا اور
یہیں خدا تعالیٰ نے انھیں شرفِ ہمکلامی بخش کر کلیم اللہ کا لقب مرحمت فرمایا تھا۔
کوہ طور پر موسیٰ علیہ السلام نے چالیس روز تک اعتکاف فرمایا تھا اور اس کے بعد
انھیں شریعت دین موسوی عطا ہوئی تھی۔ جب اللہ تعالیٰ عطاۓ شریعت کے سلسلے
میں ان سے ہمکلام ہوا تو حضرت موسیٰ نے سرور و انبساط کے عالم میں عرض کیا:
”خدا یا، جب تو نے مجھ کو لذتِ کیف سماع سے سرفراز فرمایا
ہے تو پھر لذتِ دیدار سے کیوں محروم رکھا ہے یہ نعمت بھی
عطا کر۔“

وہاں سے جواب آیا:

”موسیٰ! تم مشاہدہ ذات کی تاب نہ لا سکو گے اچھا دیکھو ہم
اپنی ذات کی تجلی کا ظہور اس پہاڑ پر کریں گے اگر یہ پہاڑ اس

تجلی کو برداشت کرے تو پھر تم یہ سوال کرنا۔“

قرآن مجید کے الفاظ ہیں:

ولما جاء موسى لميقاتنا و كلمه ربہ قال رب

ارزنی انظر الیک قال لن ترانی ۔

اس کے بعد اللہ تعالیٰ کی تجلی نے ظہور کیا تو پہاڑ کا وہ حصہ ریزہ ریزہ ہو گیا اور حضرت موسیٰ بھی اس نظارے کی تاب نہ لا کر بیہوش ہو گئے۔ جب ہوش آیا تو انھوں نے خدا سے برتر کی حمد و ثنا کی اور کہا کہ میں اقرار کرتا ہوں اور ایمان لاتا ہوں کہ تیرے جمال کی تجلی اور عرفان نمود حق میں کوئی کمی نہیں۔ نقصان صرف میری اپنی ہستی کے بحرِ وبے چارگی کا ہے۔

موسیٰ علیہ السلام کی عدم موجودگی میں ایک شخص سامری نے سونے کا ایک بچھا بنایا جس کے اندر سے آوازیں نکلتی تھیں اور بنی اسرائیل سے کہا کہ یہی تمہارا خدا ہے۔ موسیٰ نے غلطی کی کہ وہ خدا کی تلاش میں کوہ طور پر چلے گئے۔ چنانچہ بنی اسرائیل اس شخص کی باتوں میں آکر اس بچھڑے کی پرستش کرنے لگے۔ حضرت موسیٰ واپس آئے تو انھوں نے اس بچھڑے کو جلا کر خاک کر دیا اور سامری کو ملعون و مردود قرار دے کر وہاں سے نکال دیا۔ اقبال نے اس واقعہ کی طرف بھی متعدد شعروں میں اشارہ کیا ہے۔

خون اسرائیل آجاتا ہے آخر جوش میں

توڑ دیتا ہے کوئی موسیٰ طلسم سامری

نہ سلیقہ مجھ میں کلیم کا نہ قرینہ تجھ میں خلیل کا
میں ہلاک جادوئے سامری، تو قاتل شیوہ آزی

اقبال نے اس واقعہ کو جذب و شوق، راز و نیاز، عشق و محبت اور جنون و وارفتگی
کی وہ بے پناہ کیفیت بخشی ہے کہ جب وہ کوہ طور کا ذکر کرتا ہے تو اُس کے قلم سے الفاظ
نہیں بلکہ موتی ٹپکنے لگ جاتے ہیں۔

کھنچے خود بخود جانب طور موسیٰ
کشش تیری اے شوق دیدار کیا تھی

کچھ دکھانے دیکھنے کا تھا تقاضا طور پر
کیا خبر ہے تجھ کو اے دل فیصلہ کیوں کر ہوا

اڑ بیٹھے کیا سمجھ کے بھلا طور پر کلیم
طاقت ہو دید کی تو تقاضا کرے کوئی

چھپایا حسن کو اپنے کلیم اللہ سے جس نے
وہی ناز آفریں ہے جلوہ پیرانازینوں میں

ذرا سا تو دل ہے مگر شوخ اتنا
وہی سن ترانی سنا چاہتا ہوں

شوخی بھی ہے سوال مکر میں اے کلیم
شرط رضایہ ہے کہ تقاضا بھی چھوڑ دے

قصہ دار و رسن بازی طفلانہ دل
البتحائے ارنی سرخی افسانہ دل

کچھ انس میں جوش عاشق حسن قدیم ہے
چھوٹا سا طور تو، یہ ذرا سا کلیم ہے

کب تلک طور پر دریوزہ گری مثل کلیم
اپنی ہستی سے عیاں شعلہ سینا کی کر

تھا ارنی گو کلیم ، میں ارنی گو نہیں
اس کو تقاضا روا مجھ پہ تقاضا عرام

مثل کلیم ہو اگر معرکہ آزما کوئی
اب بھی درخت طور سے آتی ہے بانگ لائخف
مگر آتی ہے نسیم چمن طور کبھی
سمت گردوں سے ہوائے نفس حور کبھی

صدائے لن ترانی سن کے اے اقبال میں چپ ہوں
تقاضوں کی کہاں طاقت ہے مجھ فرقت کے مارے میں

